

## حڪمت قرآن

وَمَا أَنْتُمْ بِمُعْجِزِينَ فِي الْأَرْضِ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ ﴿الشورى: ٣١﴾

”توهان الله تعاليٰ کي زمين ۾، نه ئي آسمان ۾ عاجز ۽ بي وس ڪري سگهو ٿا. الله تعاليٰ کان سواءِ اوهان جو ڪوبه ساٿي ۽ مددگار ڪونهي.“

الله تعاليٰ فرمائي ٿو ته انسان جيڪڏهن اهو سمجهي ٿو ته هو پنهنجي عملن ۾ الله کي دوکو ڏيئي سگهي ٿو يا ان کان بچي ڪري ڪنهن هنڌ پناهه واري جاءِ حاصل ڪري سگهي ٿو ته اها ان جي خام خيالي آهي. سموري ڪائنات هن لاءِ ناقابل عبور آهي. هي ڪائنات خدا جي قبضي ۽ قدرت ۾ آهي، هر شيءِ ان جي ڄاڻ ۾ آهي. هن جا حڪم هر وقت جاري ۽ ساري آهن. هن جي ڪائنات ۾ سوچڻ گهري ته ڪنهن به گهرائي ۾ نٿو پهچي سگهي. اڄ تائين ڪو هڪ پاسو به ان تي ظاهر نه ٿي سگهيو آهي. جيڪي شخص خدا جي ملاقات ۽ ان جي حضور ۾ پهچڻ جا منڪر آهن، اهي سمجهن ٿا ته خدا انهن تي قدرت نٿو رکي يا خدا انهن کان سندن عملن بابت احتساب نه ٿو ڪري سگهي ته اها انهن جي حماقت واري سوچ آهي. انهن کي خدا جي رحمت کان مايوسي آهي ۽ هو ان جي عذاب لاءِ پاڻ کي تيار ڪري رهيا آهن. انهن جي دلين تي محرومي جي مهر لڳي چڪي آهي. انهن کان عقل ۽ شعور جي نعمت ڪسجي چڪي آهي. هو پنهنجن سڌن ۽ خواهشن کي دانائين ۽ ڏاهپ قرار ڏيئي رهيا آهن. اهوڪو انسان خلا جا چڪر لڳائي سمجهي ٿو ته شايد هو ڪائنات تي غلبو حاصل ڪري ويندو. ته اها ان جي جاهلان سوچ آهي. انسان جڏهن فطرت جي اصولن کان منهن موڙي ٿو ته هن کي ذهني پریشانيون اهڙي طرح ويڙهي وڃن ٿيون، جو هو خوفناڪ حد تائين زندگي کان ئي مايوس ٿي وڃي ٿو ۽ پنهن جو پاڻ کي مارڻ جي عمل مان گذرڻ لاءِ تيار ٿي وڃي ٿو. انسان لاءِ الله کان بچڻ جو ڪوبه رستو موجود نه آهي. هن دنيا ۾ به ڪيس امن ۽ سکون ڪونه ملندو ۽ آخرت ۾ به ان جي مدد ۽ پناهه کان سواءِ ٻيو ڪوبه مددگار نه هوندو. انسان کي گهرجي ته قريب ڪارين جي پٺيان لڳڻ جي بجاءِ حقيقتن کي پروڙي، انهن کي تسليم ڪري ۽ پنهنجي حياتي گذارڻ لاءِ الله تعاليٰ جي معرفت، محبت ۽ عبادت واري شاهراه تي ثابت قدم ٿي وڃي ۽ پاڻ کي هميشه لاءِ خدا سان مربوط ڪري ڇڏي. انسان لاءِ هي به قريب ڪاري آهي ته هو خدا تعاليٰ جي موڪليل هدايت قرآن حڪيم جي چئن ۽ واضح حڪمن کي ڇڏي پنهنجي نفس کي وڻندڙ، سولي ۽ سهنجي مذهبي اختيار ڪري ۽ ڪنهن مذهبي ڌر يا بزرگ جي وابستگي کي ۽ ان جي طريقن کي مددگار ۽ ولي سمجهي يا مڪمل دين سمجهي پاڻ کي مومن ۽ ديندار هجڻ جو گمان رکندو وٽي. قرآن انسان کان اسلام ۾ مڪمل داخل ٿيڻ ۽ خدا سان مڪمل اطاعت جو رشتو ڳنڍڻ جو حڪم ڏئي ٿو. انهيءَ ڪري سولي ۽ سهنجي دينداري جي چڪر ۾ انسان پاڻ کي فريبڪاريءَ کان بچائي، انهيءَ جي صورت رڳو هيءَ آهي ته هو خدا تعاليٰ جي دوستي ۽ مددگاريءَ کانسواءِ ٻين رستن ڏانهن پٽڪڻ کي ڇڏي ڏئي.

قرآن جي اصولن تي هن دنيا ۾ نج انسانيت جو قيام اصل عقيدو آهي. نج ۽ خالص انسانيت ئي فطرت الله جي سنڀاليندڙ آهي ۽ سچو دين جيڪڏهن آهي ته اهو ئي آهي. (امام انقلاب مولانا عبیدالله سنڌي)

# توحيد

إِنَّمَا اللَّهُ إِلَهٌ وَاحِدٌ (النساء- ١٧١)

ڪراچي

وحده لا شريك له اهو وهائج وي (شاه)

سنڌ ۾ توحيد جي دعوت لاءِ فڪر ۽ عمل جون نيون راهون روشن ڪندڙ ماهوار ڪتابي سلسلو-14

سرپرست اعليٰ: مفسر قرآن  
حڪيم الاسلام مفتي عبدالوهاب چاچڙ

سرپرست  
پروفيسر سيد عبداللہ راشدي

چيف ايڊيٽر  
محمد سليمان طاهر انڊڙ

ايڊيٽر  
نور احمد ميمڻ

مشاورتي بورڊ

مفتي محمد صادق سومرو  
عبدالستار عباسي  
محمد انس راجپر  
محمد رفيق پيرڙي  
ندير احمد سولنگي

صفر المظفر ١٤٣٢ هـ مطابق جنوري 2010 ع

## فهرست

2	ادارو	حڪمت قرآن
3	ادارو	حڪمت رسول صلي الله عليه وسلم
4	ادارو	تعليمات امام، شاه ولي الله رحمت الله عليه
5	حضرت پير روضي ڌڻي	اسماء الله الحسني
6	چيف ايڊيٽر	مايوس نه ٿيو، جدوجهد جاري رکڻ!
9	مولانا عبیدالله سنڌي	توحيد جي مسئلي تي فلسفيانه بحث
18	مولانا محمد انس راجپر	ذي القربى جا حق
23	نور احمد ميمڻ	پنهنجو پاڻ سڃاڻو
24	مولانا عبداللطيف نانگراج	رحمة اللعالمين جي مثالي زندگي ۽ سندن تعليم
27	نثار احمد پناه	انسان جي تلاش
28	احمد الدين شربلوچ	دنيا ۽ آخرت جو اسلامي نظريو
32	احمد الدين شربلوچ	حڪمت قرآن انسٽيٽيوٽ جو سرگرميون

سرڪيوليشن ۽ مواد لاءِ رابطي جي ايڊريس

## حڪمت قرآن انسٽيٽيوٽ

6 سنڌي جماعت ڪو آڀرپٽو سوسائٽي، جوڳي موڙ بس اسٽاپ، نيشنل هاءِ وي ڪراچي 75030  
فون: 021-35000478، اي ميل: hikmatequran@gmail.com

قيمت =/15 رپيا. سالياني ميمبر شپ پوسٽ خرچ سميت =/200

الله تعاليٰ جي توحيد ۽ معرفت ۽ سنت رسول ﷺ جو پيغام پنهنجي چوڌاري انسان تائين پهچائڻ جي لاءِ ماهوار توحيد 100 پرچا 500 روپين جي وي بي سان گهرائي دعوت مشن ۾ شامل ٿيو.



## حکمتِ رسول صلي الله عليه وسلم

قَالَ رَسُولُ اللَّهِ ﷺ مَا بَالُ الْأَقْوَامِ لَا يُفْقَهُونَ جِبْرَانَتَهُمْ وَلَا يُعَلِّمُونَهُمْ وَلَا يَعْتَوْنَهُمْ وَلَا يَأْمُرُونَهُمْ وَلَا

يَنْهَوْنَهُمْ الخ (البخاري في الوحدان - ابن راهويه)

”حضور ڪريم ﷺ جن هڪ دفعي خطاب ڪندي فرمايو ته، انهن قومن جي ماڻهن جو هيءُ ڪهڙو حال آهي ته هي ماڻهو جن کي علم ۽ شعور سان سينگارڻو ويو آهي ۽ انهن جي پاڙي ۾ ڪجهه بي سمجهي ۽ اڻ پڙهيل ماڻهو رهن ٿا، پوءِ هي ماڻهو انهن پاڙيسرين کي دين سيکارڻ ۽ ان جي سمجهه پيدا ڪرڻ جي ڇو ڪوشش نٿا ڪن؟ انهن کي وعظ ۽ نصيحت به نٿا ڪن، انهن کي چڱن ڳالهين جي تلقين ۽ غلط ڪمن ڪرڻ کان به نٿا روڪين. انهن ماڻهن جو اهو حال ڇو آهي ته هو پاڻ اڳتي وڌي پنهنجن پاڙيسرين کان علم، شعور، دين جي ڄاڻ حاصل ڪرڻ جي ڳڻ نٿا ڪن ۽ نه وري انهن کان نصيحت حاصل ڪرڻ جو فڪر ڪن ٿا. . . . اهي ماڻهو جيڪڏهن پنهنجو فرض پورو نه ڪندا، انسانن ۽ خاص طرح پاڙي وارن جو حق ادا نه ڪندا، انهن جي اصلاح جي ڳڻتي نه ڪندا، ته پوءِ اهي سڀئي پنهنجي فرض جي ادا نه ڪرڻ جا ڏوهاري ٿيندا، پوءِ انهن کي دنيا ۾ ئي سخت سزا جو مستحق ٿيڻو پوندو“

حضور ڪريم ﷺ جن هن خطاب ۾ حضرت ابو موسيٰ اشعري ۽ ابو مالڪ اشعري جي قوم اشعريين ڏانهن اشارو ڪيو آهي. هن قوم ۾ عام ماڻهو به دين جي علم ۽ شعور کان واقف هئا، پر هنن جي علائقي ۽ پاڙي ۾ ڪي اهڙا ماڻهو به آباد هئا، جن کي تعليم ۽ تربيت مليل نه هئي، نه وري انهن ۾ طلب ۽ ڳڻتي هئي. ان ڪري اهي ٻئي ڌرين ڏوهاري هيون. حضرت رسول ڪرم ﷺ جن پنهنجن ڪريمانه عادت موجب انهن ڌرين جو نالو ڪڻڻ جي بجاءِ قوم جو لفظ استعمال ڪري هدايت ڪئي. اهڙي هدايت کان پوءِ جڏهن اشعري قوم کي خبر پئي ته سرڪار رسالت ماب ﷺ جن جو اسان ڏانهن اشارو هيو ته هو وفد وٺي سندن خدمت ۾ حاضر ٿيا ۽ وڃن ڪيائون ته اسان هڪ سال جي اندر اندر انهن آبادين ۽ پاڙيسرين کي دين جي تعليم ۽ شعور کان واقف ڪري ڇڏينداسون. هن حديث مان اها حڪمت ملي ته پاڻ ڪريم ﷺ جن هر علائقي جي ماڻهن تي اها ذميواري عائد ڪئي آهي ته هو پنهنجي پرپاسي ۾ لازمي طور دين جو پيغام پهچائين ۽ کين توحيد جو سبق سيکارين. هي امت مسلمه جيڪڏهن دعوت ۽ علم جي تحريڪ کي ائين جيئرو رکيون اچن ها ۽ انسانن جي اصلاح جو فڪر هر وقت کين دامن گير هجي ها ته اڄ هي امت جهالت ۽ اڻ ڄاڻاڻپ جي انڌيرن ۾ هرگز مبتلا نه ٿئي ها. دين جي پردي ۾ بدعتون، رسمون رواج ۽ اجايون سجاڳيون ڳالهيو جيڪر هن امت ۾ پيدا نه ٿين ها. اها اسان جي گڏيل ڪوتاهي ۽ فرض جي نا اداگي آهي جنهن اسان جو هي حشر ڪيو آهي.

اي دنياوي! سزائن تي غور ڪرڻ وارا بادشاهه! تون جيڪي ڪجهه ڪرڻ وارو آهين سو ڪر، تون صرف دنيا جي هن زندگي ۽ گوشت ۽ خون جي جسم تي حڪم هلائي سگهين ٿو ته هلائي ڏس! اسان پنهنجي پالڻهار تي ايمان آندو آهي ته جيئن اسان جون خطائون معاف ڪري. تنهنجون دنياوي سزائون اسان کي هن جي وات کان روڪي نٿيون سگهن.“ (سوره طه: ۷۲، ۷۳)



## تعليماتِ امام شاه ولي الله

### حقيقت هڪ آهي

ارتفاقات (اجتماعي ادارا ۽ نفع بخش انتظامات) ۽ اقتراعات (خدا تائين رسائي حاصل ڪرڻ جا طريقا) جي اصل حقيقت کي انهن جي بيان ڪيل شڪلن ۾ بند نه ڪرڻ گهرجي. ڇو ته حق هي آهي ته جيسيتائين اصل حقيقت جو تعلق آهي، ان ۾ ڪنهن جو به اختلاف نه آهي. ڪا ملت، ڪوئي مذهبي گروهه اهڙو نه آهي جيڪو اصل حقيقت جو مڃيندڙ نه هجي.

نزاع ۽ جهڳڙو اصل حقيقت جي مختلف شڪلن ۾ پيش ڪرڻ سان ئي پيدا ٿيندو آهي. مولانا عبید الله سنڌي رح فرمائن ٿا: ”ان مان صاف ظاهر آهي ته امام ولي الله جي تصنيفن ۽ ڪتابن ۾ جيڪي قواعد ڪليه (اصلي ۽ بنيادي ڳالهون) بيان ڪيا ويا آهن، اهي ئي حقيقت ۾ سندن فڪر ۽ نظريي جو بنياد آهن ۽ پوري انسانيت کي انهن اصولن تي گڏ رهڻ جو چيو ويو آهي. باقي جيڪي جزئيات (فروعي مسئلا) ۽ شرعي مسائل بيان ڪيا ويا آهن، اهي انهن اصولن کي سمجهائڻ لاءِ مثال طور پيش ڪيا ويا آهن. تنهن ڪري اصولن ۽ قاعدن کي مثالن ۾ محدود نه ڪرڻ گهرجي.“

شاه صاحب رح انهن عالمگير اصولن تي (جيڪي انسانيت جي فطري تعليم آهي) دنيا جي سڀني قومن کي وحدت جي نقطي تي قائم ٿيڻ جي دعوت ڏين ٿا ۽ حقيقت ۾ قرآن ۾ اهڙي اجتماعي انسانيت جي اصولن کي صحيح طريقي سان محفوظ ڪيو ويو آهي. ماڻهن جي غلط فهمي ۽ اوڀرائپ ختم ڪرڻ لاءِ مولانا محمد اسماعيل شهيد جي ڪتاب ”العبارات“ جون ڪجهه سٽون پيش ڪريون ٿا.

مولانا شهيد مقربين جي وهبي ڪلمات جو ذڪر ڪندي حڪيم ۽ صديق جي حق ۾ لکن ٿا: ”جيڪڏهن ان (حڪيم ۽ صديق) کي جج مقرر ڪيو وڃي ته اهو تورات جي پيروڪارن لاءِ تورات جي مطابق فيصلو ڪندو، انجيل جي مڃيندڙن لاءِ انجيل جي مطابق فيصلو ڪندو ۽ قرآن تي ايمان آڻيندڙن جي لاءِ قرآن جي مطابق فيصلو ڪندو. ڳالهه هيءُ آهي ته هر اهڙو مذهب جنهن تي عقلمندن ۽ ڏاهن جي هڪ وڏي جماعت متفق هجي ۽ خاص طور تي انهن ۾ اهڙا انسان موجود هجن جن جو غيب سان ڳانڍاپو آهي. جيئن عيسائي راهب، يهودي، يوناني، فلسفي اشراق جا مڃيندڙ ۽ ايراني جيڪي حق ۽ باطل جو تصور رکن ٿا ۽ هندستان جا جوڳي، اهڙي مذهب جي ”حظيرة القدس“ ۾ پنهنجي مخصوص ۽ پائيدار جاءِ هوندي آهي. ان جو مرڪز اهو مٿيون سرچشمو هوندو آهي. اصل ۾ اهو پروگرام منڍ ۾ صاف ۽ شفاف صورت ۾ ڪنهن قوم کي ملندو آهي. پر اڳتي هلي پوءِ ان ۾ غلط رسمون، خيالي تصور ۽ بي تڪيون ڳالهيو ان مذهب جو جز بڻجي وينديون آهن. نفس پرست ماڻهو غلط تفسير و تبخير سان حقيقتن تي پردو وجهندا آهن. پوءِ ائين حقيقي پروگرام مصنوعی رسمون اختيار ڪري ڇڏيندو آهي. بي روح رسمون حقيقت بڻجي وينديون آهن. پوءِ ائين ئي پهرين پيغمبرن ۽ حڪيمن جي تعليمات کي مسخ ڪري انهن ۾ تحريف ڪئي ويندي آهي. اصل معنيٰ جي جاءِ تي پنهنجي ذاتي اغراض لاءِ مفيد معنائون ورتيون وينديون آهن. پوءِ حڪيم ۽ باڪمال شخصيت جي اها ذميواري آهي ته اهو خرافات ۽ لايڪني ڳالهين جي اونداهين مان حق جي روشني کي حاصل ڪري، صورتن ۽ شڪلين جي اندران حقيقي روح کي وائڻو ڪري. اختلافن کي ختم ڪري اتحاد جي فضا کي قائم ڪري ۽ يقيناً اهڙي حڪيم کي ”حظيرة القدس“ مان مدد ۽ معاونت ملندي آهي.“

(شاه ولي الله اور اس کي سياسي تحريڪ تان ورتل)



# الْغَفَّارُ

الغفار: يعني پانهن جا گناه بخشيندڙ. ”غفار“ مبالغوي جو صيغو آهي ۽ ”غافر“ کان ورتل آهي. ”غفور“ به اسم مبالغو آهي، پر ”غفار“ ۾ ان کان وڌيڪ مبالغو (معنيٰ جي گهٽائي) آهي. (غفور جو بحث پنهنجي جاءِ تي ايندو) هن اسم مبارڪ جي معنيٰ آهي دنيا ۽ آخرت ۾ گناه ڏڪيندڙ، کوجھين ۽ برين شين تي پردو رکندڙ، ۽ چڱايون ظاهر ڪندڙ، پوءِ جيئن ته سمورا گناه بُرا آهن، ان ڪري الله تعاليٰ پانهي جي سمورن گناهن جي پردي پوشي ڪري ٿو. ڏسو! ان ڏڪتھار اسان جي ظاهري جسم جون بريون شيون لڪايون آهن، جيڪي ڏسڻ ۾ ڪيڏيون خراب ٿيون لڳن. مثال طور جيڪي ڪجهه اسان جي پيٽ ۾ آهن، ان کي ظاهري حسن ۽ جمال سان (ماڻهن جي نگاه کان) لڪايو اٿس. ائين ئي اسان جي دل ۾ جيڪي برا ٻيڙا خيال ۽ ارادا اچن ٿا، سي پڻ خلق جي علم کان لڪائي ڇڏيا اٿس. جيڪڏهن انهن کي ظاهر ڪري وجهي، ته هوند ماڻهوءَ کي دنيا ۾ تمام گهڻي شرمندگي ٿئي.

هن اسم شريف سان تعلق (نسبت جوڙڻ) جي صورت ائين پيدا ٿيندي، ته جڏهن بانھو اهو ڄاڻي ته الله ”غفار الذنوب“ (گناه ڏڪيندڙ) آهي، ته پوءِ کيس ان جي رحمت ۽ مغفرت مان نااميد ٿيڻ نه ڪپي ۽ هو ڪنهن به گنهگار کي نه ڏڪاري. کيس جڏهن اهو يقين آهي ته خدا تعاليٰ ”ستار العيوب“ عيب ڏڪيندڙ آهي، ته پوءِ ان جي نعمت جو شڪرانو بجا آڻي ۽ ان کان غافل نه ٿئي. ڪنهن ڳالهه تي به وڏائي نه ڪري ۽ توبه کي نه وساري، بلڪ ان عمل ۾ کيس دير ڪرڻ نه جڳائي، ڇو ته زندگيءَ تي ڪوبه ڀروسو نه آهي.

هن اسم سان تخلق جي وات هيءَ آهي، ته ماڻهن جا ڏوهه معاف ڪري ۽ انهن جا عيب ڏڪي.

عبدالغفار: غفار جو بانھو اهو آهي، جيڪو هر اهڙي ماڻهوءَ کي بخشي ڇڏي، جنهن هن جو ڪوبه گناه ڪيو هجي، ٻئي جا عيب ائين لڪائي، جيئن پنهنجا عيب لڪائبا آهن. ڇو ته جڏهن سندس ڏوهه، گناهه باري تعاليٰ بخشيا ۽ ڏڪيا آهن ۽ پنهنجي غفارت واري تجليءَ سان کيس معافي ڏني آهي، ته هو پاڻ به الله تعاليٰ جي پانهن سان اهڙوئي ورتاءُ ڪندو، جيڪو هن سان الله تعاليٰ ڪيو آهي.



### مايوس نه ٿيو، جدوجهد جاري رکو!

پاڪستان ۾ رهندڙ مسلمانن جي بدبختي ۽ بدقسمتي ان ڏينهن شروع ٿي وئي هئي جڏهن هن ملڪ تي پهرين ڏينهن، يعني ملڪ ۾ وجود ۾ اچڻ سان ئي هن تي سامراج جا لڪايل پڙهايل، سامراجي گماشتا، سامراجي مقصدن کي پوري ڪرڻ لاءِ ڄاڻنجي ويا. نظرياتي رياست جو قيام ته انهن دو ڪيڙين جو فقط نعرو هيو يا ڪم عقل ۽ اڄوڃهه مسلمانن جو ويساه.

هندن سان اسان جو نظرياتي اختلاف آهي، انهن جي مذهب، روايتن ۽ ڪلچر ۾ اسان هنن کان جدا آهيون، پر سياسي طرح ورهاڱي وقت هو اسان کان پختا هئا. هو پنهنجي ڌرم ۽ قوم سان سچا هئا. هنن کي جڏهن آزادي ملي ته هنن هڪ سال ۾ ملڪ جو دستور بڻائي ورتو. پوءِ جلد ئي عام چونڊون بالغ راءِ دهني جي اصول تي ڪرائي ڇڏيون. هنن جاگيردارانه نظام ختم ڪري ڇڏيو. سڀني جاگيرون بحق سرڪار ڪسي ورتيون. هنن آمريڪا سان ناتو ڪونه جوڙيو. پنهنجي پيرن تي بيهي ايتمي قوت بڻجي ويا. گذريل ستن سالن کان وڌيڪ عرصي گذرڻ بعد به هنن جي ملڪ ۾ ڪڏهن به مارشل لا جو نفاذ نه ٿيو آهي. هڪ ڏينهن به فوجي حڪومت نه رهي آهي. اتي جي فوجي جنرلن جي دماغ ۾ اهو ڪڏهن خناس پيدا ٿي نه ٿيو آهي ته هو سياستدانن کي هٽائي خود حڪومت تي قبضو ڪن. انهن مثبت سياسي ڪمن سبب اڄ ڀارت دنيا ۾ وڏو جمهوري ملڪ آهي. دنيا ۾ ان جي قدرداني ٿي رهي آهي ۽ سلامتي ڪائونسل جي مستقل ميمبر ٿيڻ لاءِ وڪ وڏائي رهيو آهي. عالمي سامراجي وڇايل بساط سبب هن خطي ۾ مسلمانن جي تباهي ۽ قتل عام جي جيڪا راند ڪيڏي پئي وڃي، ان ۾ هندستان کي پاڪستان جي انتقام ۽ ساڙ سبب ڪشمير ۾ جبر، تشدد ۽ قتل و غارتگري، بابري مسجد جي شهادت، گجرات ۽ بمبئي ۾ مسلمانن جي لت ڦر وغيره ۾ ڏکيو ويو آهي.

پر اسان پاڪستان جي مسلمانن کي ڇا ٿي ويو آهي جو اسين سڌرڻ ۽ سنورجڻ ڏانهن وڪ ٿي نٿا ڪٽون؟

اسان 1973ع تائين (يعني پاڪستان ٺهڻ کان 26 سالن تائين) ڇو ملڪ جو دستور بڻائڻ ۾ ناڪام ٿيا سون. 1956ع جو دستور به صرف ٻه سال نافذ رهيو. پوءِ جنرل ايوب خان 1958ع ۾ مارشل لا نافذ ڪري ان کي منسوخ ڪري ڇڏيو. جنرل ايوب خان 1962ع ۾ هڪ غير جمهوري دستور ڏنو جنهن ۾ عام چونڊون بنيادي جمهوريت جي ڪائونسلرن ذريعي ڪرايون ويون ۽ آمريت ملڪ ۾ ڏهه سال لاڳيتو رهي. ايوب خان جي دستور کي 1969ع ۾ جنرل يحيٰ خان منسوخ ڪري ڇڏيو. پوءِ هن جي ذاتي ڏنل فريم ورڪ جي بنياد تي پهريون ڀيرو 23 سالن کان پوءِ عام چونڊون ٿيون.

- اسان انگريز جي سامراجي نظام کي ڇو هو بهو برقرار رکيو؟
- نئين اسلامي ملڪ جي فوج جي جوڙجڪ ڏهن سالن تائين هڪ انگريز جنرل جي نگرانيءَ ۾ ڇو ڪئي وئي؟
- اسان سامراج جي تعليمي نظام، مالياتي نظام، عدالتي نظام کي ڇو تبديل نه ڪيو؟



- اسان جا سياستدان لياقت علي خان کان فيروز خان نون تائين ۽ جنرل ضيا کان وٺي جنرل مشرف تائين وٺي ڇو آمريڪي ايجنٽ بڻجي ملڪ کي مغرب جي هڪ ڪالوني بڻجڻ ۾ ڪردار ادا ڪيو؟
- اسان جي سيڪيورٽي توڙي ديندار سياستدانن، فوجي جنرلن جي ڊڪٽيٽر حڪومت ۾ ڇو سات ڏنو؟
- ملڪ جي باني جماعت ”مسلم ليگ“ کي ڇو هر فوجي ڊڪٽيٽر کي ٻانهي بڻائي ڏني وئي؟
- ايوب خان ڇو مشرقي پاڪستان کي الڳ ڪرڻ جو بنياد رکيو ۽ ملڪ جي سياستدانن ڇو ان جي آمريت قائم رکڻ ۾ تعاون ڪيو؟
- جنرل يحيٰ خان ڇو عام چونڊن جا نتيجا تسليم نه ڪيا؟ ۽ ڇو بنگالين جو قتل عام ڪرايو؟ ۽ ڇو ان وقت جا مقبول ليڊر جنرل يحيٰ جهڙي بدڪار شخص جا معاون بڻيا؟ عملي طرح انهن ئي پاڪستان ٽوڙيو!
- جنرل ضياءَ جهڙو منافق ۽ اسلام جي نالي تي ملڪ ۾ ٻيهر دوڪو ڏيندڙ، فوجي آمر جو سات ملڪ جي اهم پارٽين ڇو ڏنو؟ ملڪ کي آمريڪا جي گود ۾ ويهارڻ جو ڪڏو ڪردار ادا ڪندڙ جو تعاون سياستدانن ڇو ڪيو؟
- آخري فوجي ڊڪٽيٽر جنرل پرويز جهڙي عالمي دلال، فريبي ۽ مڪار جنرل جو سات سياستدانن ڇو ڏنو؟
- هاڻي جڏهن ملڪ جو موجوده صدر ۽ مفاد پرستن جي پارٽي پاڪستان ۾ آمريڪي ايجنڊا پوري ڪرڻ لاءِ عوام جو قتل عام ۽ انهن کي مومتمار افلاس ڏانهن ڏڪيلي رهي آهي ته ان وقت ڇو قبرستان واري خاموشي ڇانيل آهي؟
- اسان جي نظر ۾ پاڪستان جو قيام ڪنهن سچائي، ديانتداري ۽ عوام جي فلاح ۽ بهبود جي نظريي هيٺ وجود ۾ نه آيو آهي. ان ڪري هن ملڪ ۾ نا اهل، ناتجربيڪار، ذاتي مفادن ۽ غرضن ۾ ڦاٿل ۽ اقتدار جا پوڄاري انسان ئي حڪمران بڻجي ايندا رهندا. اهي هن ملڪ جي عوام سان ويساهه گهاتيون ڪندا رهندا. ٺڳيون، دوڪيبازيون ۽ فريب ڪاريون سندن سڃاڻپ هوندي. اهي ان حد تائين بي شرم ۽ بي حيا ۽ بد ڪردار هوندا جو انسانيت پنهنجو ڪنڌ هيٺ ڪري ڇڏيندي. جيڪي 1947ع کان وٺي هاڻي تائين حڪمران بڻيا آهن. اهي فوجي جنرل هجن يا سياست جو جمهوري چولو پائي آيا هجن، انهن مان ڪنهن به هڪ شخص مثالي ڪردار ۽ انساني مفاد جو مجموعي طرح مظاهرو نه ڪيو آهي. هر هڪ جي دامن تي گندگي جا داغ چٽي طرح موجود آهن.
- البت پهرين ڏهن سالن تائين، جيئن ته ملڪ ۾ سرمايو موجود نه هو، بحت معمولي هوندي هئي، ٻاهرين ملڪن مان قرض به ڪونه ملندا هئا، ان ڪري ڪريشن معمولي هئي ۽ هلڪيون ڦلڪيون رشوتون هلنديون هيون. اهو ڪاروبار جنرل ايوب خان واري دور ۾ شروع ٿيو. جڏهن ان گندي ڪاروبار ۾ ايوب خان جا هٿ به رڱجي ويا ۽ باويهن خاندانن تي مشتمل هڪ ”سرماءِ دار ٽولو“ وجود ۾ اچي ويو، ان کان پوءِ ڏماچوڪڙي شروع ٿي وئي ۽ اڄ ته ان جو اوج آهي. هاڻي اهي باويهن خاندانن نه رهيا آهن، بلڪ انهن جو تعداد باويهن هزار خاندانن کان به وڌي ويو آهي.
- هاڻوڪن فوجي جنرلن ۽ سياستدانن جون فيڪٽريون ۽ مليون ملڪ ۾ کليل موجود آهن. ٻاهرين ملڪن ۾ ڪاروبار هلن پيا. يورپ، آمريڪا ۽ دبئي ۾ شاندار محلات ۽ مهانگا



- فليت نهرايا ويا آهن. ٻاهرين بئنڪن ۾ ملڪ جو لٽيل ۽ ڦريل سرمايو حفاظت سان جمع ٿيل آهي. موجوده سياستدانن جي متعلق پوري ملڪ جو عوام اها راءِ رکي ٿو ته هي سمورا ڪنهن نه ڪنهن حد تائين، ڪي وڌيڪ ته ڪي هلڪا، مگر ڪريٽ ضرور آهن. ملڪ جي سرمايي کي لٽڻ ۽ ڦرڻ انهن جي عادت بڻجي وئي آهي. لت ڦر سندن ڪمزوري آهي. ساڳي طرح فوجي جنرل به ان ڪري ڪاروبار ۾ شريڪ آهن. هو پنهنجو حضور پوري طرح حاصل ڪن ٿا، ملڪ هاڻي ته آمريڪا کين سنئون سڏو به سندن ڊالر سان مدد ڪري رهيو آهي.
- ان کان پوءِ جيڪا وڏي لت ڦر ۽ بحت جي رڦمن ۾ گهٻيون لڳي رهيون آهن، انهن ۾ سرڪاري ڪامورا ۽ نوڪر شاهي جا آفيسر مبتلا آهن. انهن هر دور ۾ جاوا ڪيا آهن، صدر، وزير اعظم، وزراء اعليٰ ۽ مرڪزي ۽ صوبائي وزيرن ۽ مشيرن جي لوڏ جيڪا ملڪ ۾ موجود آهي، اهي ته رات ڏينهن ان شغل ۾ آهن ته ڪهڙي طرح هن غريب ملڪ جي عوام جي رڦمن تي ڊاڪا هنيا وڃن ۽ عوام کي افلاس ۽ موت تائين پهچايو وڃي.. هنن جا بيان، تقريرون ۽ خطاب، ملڪ سان وفاداري ۽ صوبن سان همدردي جي جذبن جو اظهار، ڪوڙ ۽ فقط ڪوڙ هوندو آهي. اهي جڏهن وڏا وات ڦاڙي، زور زور سان چيخون ڪندا آهن ته معلوم ٿيندو آهي ته هيئن ڪو وڏو ڪوڙ گهڙي رهيا آهن.
- جڏهن هن ملڪ جي اها صورتحال موجود هجي ته پوءِ سڌارو ڪيئن اچي ۽ ڪهڙي طرف کان اچي؟ سمورا معتبر ۽ شرافيه طبقو جڏهن بدمعاشي تي لهي اچي ۽ هو منافقت جي مرض کان ٻاهر نڪرڻ لاءِ تيار ٿي نه جي ته پوءِ هن ملڪ جو مستقبل ڪهڙو ٿيندو؟ هن گنپير ۽ حد کان وڌيڪ تشويش ناک صورتحال ۾ اسان جي نظر وري به هن ملڪ جي صاحب اخلاص ۽ صاحب درد انسانن ڏانهن واجهائي ٿي. هن ملڪ جو باشعور طبقو، جيڪو ڪجهه انفرادي طرح ۽ مختلف ادارن جي شڪل ۾ پاڻ پتوڙي رهيو آهي، عوام جي بيداري، سڃاڻي، انهن کي هڪ لڙهي ۾ پروڙڻ، جون ڪاوشون جيڪي ڪجهه ٿي رهيون آهن، انهن کي تيزي سان وڌايو وڃي.
- انقلابي ۽ نظرياتي سوچ کي تحريڪ جي شڪل ۾ اڳتي آندو وڃي ۽ اهڙن مخلص ماڻهن کي پاڻ ۾ رابطا ۽ لاڳاپا وڌائڻ گهرجن.
- ديني رهنماڻن کي مسلڪن ۽ جماعتن جي عصبيت کان پري ڪيو وڃي.
- انهن کي فروعِي مسئلن جي تاريخي نتيجن کان واقف ڪيو وڃي ته ڪهڙي طرح انهن جهڳڙن مسلمانن جي رياستن کي نيست و نابود ڪيو ۽ مسلمانن تي زوال آندو.
- بد ڪردار حڪمرانن ۽ مفاد پرست سياستدانن جي لڪل منصوبن کان قوم کي واقف ڪيو وڃي.
- جن هن ملڪ کي لٽيو ۽ ڦريو آهي، انهن جي توقيف نه ڪئي وڃي، بلڪ انهن کان پاسيرو ٿيڻ گهرجي. ملڪ جي هر حصي ۾، شهرن ۽ قصبن ۾ قرآن ۽ سيرت جو لائبريريون قائم ڪيون وڃن.
- نئين نسل کي علم جي نور سان منور ڪري شعور ۽ تربيت سان سينگارڻو وڃي.
- امت مسلمہ کي قرآني فڪر تي ڪنو ڪيو وڃي. قرآن مجيد کي هدايت جو سرچشمو قرار ڏيئي، ان ذريعي اصلاح امت جو ڪم سرانجام ڏنو وڃي.
- اسلام ۽ قرآن مجيد جي بنيادي تعليم اها آهي ته مسلمانن کي ڪهڙيون به حالتون سامهون اچن، پر مايوس هرگز نه ٿيڻ گهرجي. شمع ٻاري وڃي. روشني پڪيڙي وڃي، پوءِ ڪيتري به ٿوري هجي، ان سان به انديري کي شڪست ملندي.



## توحيد جي مسئلي تي فلسفیانہ بحث

حيدرآباد جي تاج محل هوٽل ۾ 12 جون 1944ع تي حضرت مولانا عبید اللہ صاحب سندي خاکسار کي مخاطب ٿيندي فرماي ته: ”توحيد“ جي مسئلي تي شاھ ولي اللہ قدس سره جي خاندان جيڪا هندستان ۾ ارتقائي خدمت ڪئي آهي، ان تي جيڪڏهن مضمون قلمبند ڪيو وڃي ته هندستان ۾ اسلامي توحيد تي مفصل تاريخي روشني پئجي ويندي. عرض ڪيو ويو ته جيڪڏهن ارشاد فرمائيندا ته مضمون قلمبند ڪيو ويندو. جنهن تي پاڻ رضامندي ڏيکاريائون. ان کان پوءِ 12 جون ميرپور خاص ۾ تهميدي طرح هيٺيون مضمون ارشاد فرمايائون، جو ناظرين رسالو ”توحيد“ جي معلومات لاءِ درج ڪجي ٿو. مضمون جو شروعاتي حصو نهايت مشڪل ۽ حڪيمانہ انداز ۾ بيان ٿيل آهي ۽ ان کان پوءِ جيڪو ٻيو سلسلو شروع ٿيندو، سو اميد ته عام فھر ۽ سولو هوندو.

اسان هن مضمون ۾ توحيد جي مسئلي ۾ (سوچ ۽ علم جي لحاظ کان) اعليٰ طبقي کي هن ڪري مخاطب ڪرڻ گهريو آهي جو سنڌ ۾ اڃا اهڙا خاص خاص افراد موجود آهن، جيڪي تصوف جي حقيقتن کان با خبر هوندا. يعني صوفيانہ اعليٰ توحيد جو ڄاڻو مٿيون طبقو ڪو سنڌ ۾ اڻلڀ ڪونه ٿيو آهي.

شاھ عبداللطيف جي رسالي واري توحيد جا سمجهندڙ ۽ عارف، جامي جا ڪتاب پڙهندڙ ۽ حضرت امام رباني جي مڪتوبات سمجهڻ وارا علماء سنڌ ۾ اڃا موجود آهن ۽ ساڳي ريت سچل فقير ۽ بيدل فقير صوفي جي محبتن وارا به اڃا بدمذاق ڪونه ٿيا آهن. مسلمانن ۾ انهيءَ قسم جي سجهدار طبقي کان سواءِ، اسان کي هي به يقين آهي ته ويدانت فلاسافي ميٽر وارا هندو به پنهنجي فن جا استاد موجود آهن، ان کان سواءِ انگريز يدان طبقي ۾ ڪيترائي اهڙا عالم موجود آهن، جي سائنٽيفڪ طريقي تي وحدة الوجود جا قائل آهن ته ان حالت ۾ جيڪڏهن ”توحيد“ جهڙي علمي رسالي ۾ انهيءَ عالم طبقي کي خطاب ڪندي چند صفحا هن بلند فڪر لاءِ مخصوص ڪيا وڃن ته ان ۾ ڪوبه حرج ڪونه سمجهون ٿا. (دين محمد وفائي – مديريت ”توحيد“)

فرمايائون ته: اسلامي تعليم کي جيڪڏهن جزا جزا ڪري ڇڏيو وڃي، يعني ته ان کي تحليل ڪجي ته هن جو مرڪزي نقطو فقط توحيد ئي مقرر ٿئي ٿو. توحيد جي سمجهڻ لاءِ ڪي شروعاتي ڳالهون ذهن ۾ رکڻ تمام ضروري آهن، پوءِ توڙي جو اهي عام ماڻهن جي سمجهه کان مٿي آهن پر خاص علم وارن سمجهدار ماڻهن کي انهن ڳالهين جو سمجهڻ ۽ پنهنجي ذهن ۾ محفوظ رکڻ ضروري آهي ته جيئن عام ماڻهن کي اسلامي تعليم جو مرڪزي نقطو سمجهائڻ ۾ هن کي اطمينان ۽ يقين جو درجو حاصل هجي.

توحيد اسلام جي سمجهڻ لاءِ جن منڍائين ڳالهين جو سمجهڻ ضروري آهي، تن مان مکيه ٽي ڳالهيون آهن جن جو بيان امام شاھ ولي اللہ جي ڪتابن ۾ آيل آهي. اهي هي آهن:

1. انسانيت جو جيڪو گروهه به الله تعاليٰ کي ميٽر وارو آهي، تنهن لاءِ الله تعاليٰ سان گڏ



سندس مخلوق جي وجود جو ميٽر به هڪ لازمي شيءِ آهي. هاڻي ڏسڻو آهي ته الله تعاليٰ ۽ سندس مخلوقات جي وچ ۾ ڪهڙو تعلق يا نسبت يعني ڪهڙو لاڳاپو آهي؟ هي به ڄاڻڻ گهرجي ته خالق ۽ مخلوق جي وچ ۾ جيڪا نسبت يا تعلق آهي، تنهن تي غور ڪرڻ تمام سنجيده امر آهي. اهو ئي سبب آهي جو الله تعاليٰ جي صفتن سمجهڻ ۾ ذهني پيچيدگي يا مونجهارو رهندو آهي، تنهن ڪري ضروري آهي ته انهيءَ تعلق يا لاڳاپي مقرر ڪرڻ کان اڳ ۾ الله تعاليٰ جي وجود ڏانهن پنهنجي فڪر کي صاف ڪرڻ گهرجي، جنهن کان پوءِ ئي هي سوال غور ڪرڻ سان حل ٿيندو نظر ايندو.

هي به ظاهر آهي ته جيڪو انسان به الله تعاليٰ جي هستيءَ کي مڃي ٿو ته لازمي طرح هي به قبول ڪري ٿو ته سموري مخلوقات جي منبع الوجود يا موجودات جو سرچشمو به الله تعاليٰ آهي. ڇاڪاڻ جو دنيا ۾ جيڪا به شيءِ موجود سمجهي ويندي ته لازمي طرح سندن اصل منبع الموجودات سان هوندي. پر جيڪڏهن اسان هڪ موجود شيءِ جون هن ريت تصور ڪريون ته هن جو لاڳاپو پنهنجي اصلي سرچشمي سان ڪونه آهي ته اهڙو تصور ڪرڻ بلڪل غلط ۽ باطل آهي، ڇو ته ڪابه شاخ يا تاري پنهنجي اصل يا ٿڙ کان سواءِ علحده ڪڏهن به تصور ڪري نٿي سگهجي.

2. هي به ظاهر آهي ته موجودات جو اصلي سرچشمو يا وجود مطلق ۽ عام موجودات جدا جدا به هستيون آهن. هاڻي غور ڪرڻو آهي ته منبع الوجود يا موجودات جو اصلي سرچشمو، دنيا جي مخلوقات يا هن ڪائنات کان علحده رنگ ۾ محدود آهي يا ڪا بهي ڳالهه آهي؟ يعني هن کي ڪائنات کان جدا ڪرڻ لاءِ ڪا حد مقرر ٿيل آهي، جنهن جي احاطي اندر فقط منبع الموجودات جو وجود تسليم ڪيو وڃي ۽ ان کان ٻاهر ٻي مخلوقات جي وجود کي قبول ڪجي؟

ڏٺو ويو آهي ته عام علماء سواءِ ڪنهن غور جي ائين مڃيندا آيا آهن ته منبع الوجود ۽ مخلوقات ۾ حد بندي آهي. يعني هو هڪ ٻئي کان جدا جدا حدن اندر محدود آهن. پر جيڪڏهن باريڪ نموني ۾ غور ڪيو ويندو ته معلوم ٿيندو ته الله تعاليٰ يعني سرچشمه موجودات لاءِ حدبندي يا محدود دائري ۾ بند هجڻ جو تصور ئي ڪونه ڪري سگهيو.

هن مسئلي تي مولانا محمد قاسم صاحب قدس سره (باني دار العلوم ديوبند) سمجهائي ڏيندي فرمايو آهي ته، ڪنهن به شيءِ جي حد تڏهن نظر ايندي آهي، جڏهن اها شيءِ ڪنهن هنڌ وڃي ختم ٿئي ۽ مخالف طاقت جي طرفان ان تي اڳتي وڌڻ جي روڪ يا رنڊڪ پوي. ٻين لفظن ۾ ته جڏهن منبع الوجود (الله تعاليٰ) جي طاقت ختم ٿئي ۽ سندس آڏو عدم يا نه هجڻ واري مخالف طاقت آڏو اچي تڏهن ئي چئبو ته هاڻي سندس حدبندي ٿي وئي آهي. پر جڏهن هي ڳالهه قبول ڪيل آهي ته منبع الوجود جي حد ۽ وجود ختم ٿيڻ وارو نه آهي ته پوءِ ان کي محدود يا حدن جي اندر بند سمجهڻ انساني فڪر جي هڪ کليل ڪمزوري آهي.

اوهان قرآن شريف جي هيٺئين آيت تي غور ڪريو ته هي مسئلو وڌيڪ وضاحت سان سمجهه ۾ اچي ويندو. ”هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ ﴿٣١﴾“

هن آيت جي تفسير ۾ هيٺين حديث شريف تي غور ڪرڻ گهرجي، يعني ته ”اللهم انت الاول، فليس قبلك شيءٌ...“ اول جي معنيٰ آهي ته ان کان اڳ ڪا به شيءِ ڪانه آهي. ”اللهم انت الظاهر فليس بعدك شيءٌ“ آخر جي معنيٰ آهي ته ان کان پوءِ به ڪا شيءِ ڪانه آهي. ”اللهم انت



الظاهر فليس فوقك شيء“ يعني ظاهر جي معني آهي هن کان مٿي به ڪا شيءِ ڪانه آهي ”انت الباطل فليس دونك شيء“ يعني ته باطن جي معني آهي ته هن کان سواءِ هيٺ به ڪا شيءِ ڪانه آهي. جڏهن سندس منڍ پڇاڙي ۽ مٿان ۽ هيٺان ٻي ڪابه مخالف شيءِ ڪانه آهي، جا سندس حد بندي ڪري نه اهڙي غير متناهي (اڻ ڪت) وجود کي ڪيئن محدود چئبو. ان وجود جو نالي آهي الله ۽ اهوئي اڪيلو ۽ هڪ آهي. اهوئي اسلامي توحيد جو مرڪزي فڪر يا مرڪزي نقطو آهي. صوفي سڳورن جي اصطلاح ۾ ان کي وحدة الوجود چئبو آهي ۽ انهيءَ وحداني وجود کان سواءِ ٻيو ڪوبه وجود حقيقت ۾ وجود ئي ڪونه آهي، ڇاڪاڻ جو ٻيا سمورا وجود ختم ٿيڻ وارا آهن ۽ انهن ختم ٿيندڙ يا فنا ٿيندڙ وجودن جو مرجع (محور ۽ مرڪز) بي انتها يا اڻ ڪت وجود آهي. صوفين يا حڪيمن جي اصطلاح ۾ ان مضمون کي هيٺين عبارت ۾ ادا ڪيو ويو آهي: يعني سموري ڪائنات يا موجودات الله تعاليٰ جي ڪمالات يا صفات جو عڪس آهي ۽ ڪابه جدا شيءِ ڪانه آهي.

3. الله يا منبع الوجود يا واجب الوجود، اهي سڀ هڪ ئي ذات جا جدا جدا نالا آهن. اها ذات پاڪ اڻ ڪت ڪمالات جي مالڪ آهي. اهڙي طرح سندس هڪ هڪ ڪمال وري اڻ ڪت، بي انتها ۽ نه ختم ٿيڻ واري مرتبن يا درجن جو مالڪ آهي. هن مان نتيجي طور هي ظاهر ٿئي ٿو ته ان جي ذات پاڪ ۾ سندس هر هڪ ڪمال جي هر هڪ مرتبي يا درجي لاءِ هڪ خاص طرف يا جهت مقرر ٿيل آهي. جنهن مان انهيءَ خاص ڪمال کان سواءِ ٻي ڪابه شيءِ صادر نه ٿي سگهي ٿي. بلڪ ٻيو ڪو ڪمال به انهيءَ مقرر جهت يا ڏس مان صادر نه ٿي سگهندو. انهيءَ فڪر يا سمجهه جي تڪميل کي حڪمت چئبو آهي. پر قدرت کي جڏهن هڪ ڪمال جي بجاءِ ٻئي ڪمال ظاهر ڪرڻ جو ارادو هوندو آهي ته حڪمت جي خاص قاعدي پٽاندڙ هن نئين پيدا ٿيندڙ پوئين ڪمال جي اثرات کي پهرين مقام ٿيل ڪمال جي جهت يا مقرر جاءِ تي غالب بڻايو ويندو آهي. جنهن ڪري ظاهر ۾ ائين پيو معلوم ٿيندو ته پهريون ڪمال معدوم ٿي چڪو آهي پويون وجود ۾ آيو آهي. پر حقيقت ۾ نه پهريون معدوم ٿيو آهي، نه پويون نئين سر وجود ۾ آيو آهي. ٿيو هيئن آهي جو اتي حڪمت جي تقاضا سان ڪمالات جي مقرر جاءِ يا جهت کي اڳي پوءِ ڪيو ويندو آهي. پر جهتون ۽ سندن ڪمال جيئن پنهنجي اصلي متعلق يعني ذات پاڪ سان قائم هوندا آهن، هنن تي ڪڏهن به حقيقي عدم يا نه هئڻ جو اطلاع ڪري نٿو سگهجي.

4. ڄاڻڻ گهرجي ته ڪوبه موجود عدم يا نٿي سگهندو ۽ نه وري ڪوبه موجود عدم يا نٿي ٿيڻ مان هٿ ڀڃي ٿو. اهو قائدو هن ڪري ٻڌو ويو آهي جو عدم ۽ وجود ٻئي متضاد يا هڪ ٻئي جا ضد آهن. پوءِ جيڪڏهن عدم مان وجود جو نڪرڻ تسليم ڪيو وڃي ته پوءِ مٿيون هڪ ٻئي جي ضد هئڻ يا تضاد وارو مسئلو باطل ٿي ويندو. هوڏانهن انساني عقل ۾ سڀ کان وڌيڪ کليل طرح جيڪو مسئلو سمجهه ۾ اچي سگهي ٿو، سو هي آهي ته عدم ۽ وجود هڪ هڪ ٻئي تي سگهندا. باقي جو هي ڏسڻ ۾ اچي ٿو ته ڪي شيون موجود آهن ته ڪي معدوم، يعني عدم ۽ وجود جي تبديل جي نظريي جو بنياد، وجود جي مخفي يا ظاهر هجڻ تي آهن. باقي محض عدم وارو فڪر بالڪل بي حقيقت آهي ۽ هن باريڪ نڪتي تي صوفيا ۽ ڪرام يا حڪماءِ ئي پهتا آهن. ڇاڪاڻ جو پيغمبرن جي ڪلام جو حڪمت جي رنگ ۾ صحيح نموني ۾ تفسير ڪندڙ صوفي هوندا آهن يا حڪيم (فلاسافر)



اسان جو امام ولي الله صوفي به آهي ۽ فلاسافر به آهي جو حضرت خاتم النبيين جي تعليم کي عقلي اصولن تي مرتب ڪري ڏني ٿو.

5. مٿي ثابت ٿي ويو آهي ته اڻ ڪت يا نه ختم ٿيندڙ فقط الله تعاليٰ جي ذات ئي آهي ۽ ٻي سموري ڪائنات پوءِ جيتري قدر به ان جو گهڻي ۾ گهڻو تصور ڪجي، سا سموري ختم ٿيندڙ يا متناهي (ڪتندڙ) آهي. هي به ظاهر آهي ته سڀڪا متناهي يا ختم ٿيڻ واري شيءِ جو اصل ضرور ڪنهن غير متناهي يا اڻ ڪت مان هوندو آهي. يعني جيڪڏهن هڪ شيءِ جون حدون مقرر ڪري ان تي غور ڪيو ويندو ته اها شيءِ محدود يا متناهي ٿي پوندي. پر جڏهن حدون نظر انداز ڪيون وينديون ته اها محدود شيءِ ان حد ۾ گم ٿي ويندي.

قرآن شريف جي هڪ آيت ۾ هن مٿين مسئلي ڏانهن اشارو آهي. جيئن ته ارشاد آهي: ”الذِينَ إِذَا أَصَابَهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ“ ﴿البقرة: ۱۵۶﴾ يعني اسان الله جا آهيون ۽ اسان ان ڏانهن ئي موٽڻ وارا آهيون. يعني اسان جڏهن هن ظاهري حد بندي کان آزاد ٿيا سين تڏهن منبع الوجود ان الله ڏانهن ئي رجوع ڪري وينداسين.

امام ولي الله پنهنجي ڪتاب ”الخير الكثير“ ۾ ذات باري تعاليٰ جي ڪمالات وارن جهتن يا معين طرفن کي شرعي نالو اسماء الحسنيا ڏنو آهي. اسماء الحسنيا کي وري ٻن قسمن ۾ ورهايو اٿس:

1. بدئي: يعني جن اسمن جي تاثير سان ڪائنات جون وڌون وجود ۾ اچن ٿيون.
  2. عودي: يعني جن اسمن جي اثر کان اهي شيون موتي وڃن غير متناهي ذات ۾ ختم ٿي پاڻ به غير متناهي ٿين ٿيون. هن مسئلي جي پوري تحقيقات لاءِ مستقل علم جي ضرورت آهي. تفصيل لاءِ مولانا محمد اسماعيل شهيد جو ڪتاب ”عقبات“ پڙهڻ گهرجي.
- اسماء الحسنيا جو تاثير کان جيڪي متناهي ڪائنات جا حلقا پيدا ٿيندا رهن ٿا، سي يقيناً هڪ ٻئي کان ننڍا وڏا هوندا. انهن سلسلي ۾ جيڪو وڏو حلقو ظهور پذير ٿيندو آهي، تنهن کي اصطلاح ۾ ڪائنات جو هڪ دور چئبو آهي. هن جي پيدائش بدئي اسماء جي اثر کان هوندي آهي پر جڏهن هن تي عودي اسم جو پرتو پوندو ته اهو سمورو دور غير متناهي ذات ۾ ضم يا ختم ٿي ويندو.
- امام ولي شاه الله ”تفهيمات الهية ۾ فرمايو آهي ته: ”ڪائنات جا اهي دورا ڪمالات الاهيه جا مرتبه ۽ غير متناهي آهن.“

ڪائنات جو وڏي ۾ وڏو دورو جيڪو ظهور پذير ٿيندو آهي، تنهن کي ڪنهن وڏي اسم الاهيه جو دورو سڏيو ويندو آهي. انهيءَ دور جي ضمن ۾ ٻيا ننڍا ننڍا حلقا يا دورا پيدا ٿيندا آهن، جي محيط يا گهيري ۾ وڌندڙ ۽ ڪائنات کي جمع ڪندڙ هوندا آهن. انهن کي حڪيمن جي اصطلاح ۾ موطن چئبو آهي. اهي موطن مختلف قسمن جا آهن، جن ۾ سڀ کان وڏو موطن اسماء الحسنيا جو آهي.

ان کان پوءِ عالم مثال جو موطن آهي، جتي سموري ڪائنات جو پهريون نقشو تيار ٿئي ٿو ۽ ان کان پوءِ ظاهر ۾ اچي ٿو. عالم مثال جو موطن به اسماء الاهيه وانگي قديم شيءِ آهي. ان کان پوءِ ٻيا ننڍا موطن آهن. يعني آسمان ۽ زمين وغيره. انهن ننڍن موطن جي تاثير سان عالم مثال جي رٿيل پروگرام موجب شين جو وجود مرتب ٿيندو رهندو آهي. اهي سڀ شيون يا موطن پاڻ ۾ ملي اسم الاهيه جي هڪ دوري کي ختم يا مڪمل ڪن ٿا. جڏهن هي دورو ختم ٿئي ٿو ته تڏهن وري ٻئي نئين اسم الاهيه جي دوري ظاهر ٿيڻ جو وقت اچي ٿو. جيئن



هڪ انسان قدم کڻي ٿو ته ٻئي جو هن ۾ استداد پيدا ٿئي. مگر هڪ دوري ۾ جيڪي هستيون زندگي بسر ڪن ٿيون، تن جو نه ان کان پهرين دوري سان لاڳاپو هوندو آهي ۽ نه وري ايندڙ دوري سان.

امام شاه ولي الله فرمايو آهي ته، مون کي اسم ”الرحمان“ جي تجلي ۾ فنا حاصل ٿيل آهي، جا سڀ کان وڏي تجلي يا وڏو دورو آهي. ان ۾ فنا ٿيڻ کان پوءِ ٽي سمورو راز کليو آهي. مواطن جي حڪيمانہ بحث کان عام علم وارا غافل آهن. جنهن ڪري ئي هنن جي حڪمت ناقص آهي. اسان انهن کي شاه اسماعيل شهيد جي رسالي عيقات پڙهڻ جي سفارش ڪريون ٿا: هن مضمون جي پهرين حصي ۾ واضح ڪري چڪا آهيون ته منبع الوجود يا ذات حق غير متناهي آهي. پر ٻي سموري ڪائنات هر حالت ۾ متناهي يا ختم ٿيندڙ آهي. هاڻي هي سوال اٿي ٿو ته جا شيءَ متناهي پاڻ ختم ٿيڻ واري يا فاني آهي، سا غير متناهي يا اڻ ڪٽ ڪي ادراڪ ڪري يا پروڙي سگهي ٿي؟ يعني هن ڪائنات جو ڪوبه فرد ذات حق تعاليٰ کي سمجهي سگهي ٿو؟

ان جو جواب ۾ اڳوڻن حڪيمن ۽ متڪلمن هڪ ئي جواب ڏنو آهي ته نه! ۽ اهو فڪر مسلمانن جي پهرين طبقي ۾ بلڪل تسليم شده آهي. هنن وٽ شيخ سنڌ جو شعر: ”اي بر تر از قياس و خيال و گمان وهم“ هڪ ضرت المثل طور مڃيل آهي. امام شاه ولي الله جو به ان باري ۾ ساڳيو مسلڪ آهي. پر هن مشڪل حل ڪرڻ جو جيڪو طريقو شاه صاحب اختيار ڪيو آهي، سو سمورن اڳوڻن حڪيمن ۽ عالمن جي طريقن ۽ فڪرن کان جامع ۽ متن حاوي آهي. اسان الله تعاليٰ جي معرفت يا سچاڻ ۾ ڪيئن ترقي ڪري سگهون ٿا. اسان جي علم ۾ ڪيئن ان ذات پاڪ جو يقين اچي، ان لاءِ هيٺين تهديد يا بنيادي ڳالهين جو معلوم ڪرڻ نهايت ضروري آهي:

تمهيد:

اسان هڪ اهڙي جسم جو تصور ڪريون جو بالذات هڪ غير متبدل يا غير متغير حقيقت جو مالڪ هجي، پر سندس ظاهري صورت متبدل ٿي سگهي. يعني اصل حقيقت ائين جو ائين قائم هجي پر اها صورت جدا جدا شڪليون قبول ڪري سگهي. اوهان سموري ڪائنات يا مخلوقات تي غور ڪندا ته اوهان کي اصلي حقيقت هڪ هئڻ ۽ صورت جي جدا جدا شڪلين جو فرق صاف طرح ڏسڻ ۾ ايندو. انهيءَ اصول جي بنياد تي اسان ڪمالات الاهيه کي هڪ غير متبدل حقيقت مڃون ٿا، جن ۾ ڪابه ڦير ڦار ٿيل نه آهي. ساڳئي انهيءَ ڪمالات الاهيه جي هڪ صورت هي به آهي جا مختلف شڪلين ۾ ظاهر ٿيندي رهي ٿي ۽ هن صورت ۾ هڪ خاص طلسم رکيل آهي، جو باوجود متناهي هجڻ جي به غير متناهي کي پنهنجي اندر ڏيکاري سگهي ٿي، جنهن کان پوءِ ئي معرفت الاهيه جو دروازو کليل نظر ايندو. جيڪڏهن صورت واري طلسم جو توسط يا ذريعو وچ ۾ نه اچي ها ته معرفت يا ڄاڻ جو ڪڏهن به دروازو نه کلي سگهي ها. اوهان هيٺين مثال تي غور ڪيو.

سج جو جيڪو پاسو اسان جي سامهون آهي، تنهن جو منڍو ۽ ڊيگهه نهايت اڻ ڪٽ يا بي انتها آهي. مگر ائينو ڪئي سندس سامهون جهليو ته ائيني جي طلسم ۾ بلڪل محدود ۽ متناهي نظر ايندو. گويا غير متناهي ذات هڪ متناهي صورت ۾ ظاهر ٿي پئي. ان جو نالو آهي ”تجلي“.

امام ولي الله جي فلسفي الاهيات جي سمجهڻ لاءِ تجلي جو ڄاڻڻ هڪ نهايت ضروري



شيءَ آهي. اگرچہ پاڻ پنهنجن ڪتابن ۾ تجلي جي شرح ۽ تفصيل تي ايڏو زور ڪونه ڏنو اٿن، ڇاڪاڻ جو سندن زماني جا عالم ”تجلي“ جي مسئلي کان گهڻي قدر باخبر هئا، مگر شاه صاحب جي پيش ڪيل تجلي جي مسئلي جو شرح مولا محمد قاسم صاحب رسالي قاسم العلوم ۾ وڏي تفصيل سان سمجهايو آهي. حقيقت ۾ جيڪڏهن مولانا محمد قاسم جي سمجهائي نه هجي ها ته اڄوڪي زماني جا ماڻهو انهيءَ مسئلي جي حقيقت سمجهڻ کان گهڻو پوئتي رهجي وڃن ها.

اوهان ائيني ۾ سج جي مثال مان هي ڳالهه سمجهي سگهندا ته تجلي ايڏي ظاهر ٿيندي، جيڏو ڪائنات جو ائينو هوندو، يعني تجلي جو مقدار يا انداز ڪائنات جي ائيني آهر ئي ڏسڻ ۾ ايندو. ڇاڪاڻ جو صورت جو عڪس جيڏي ائيني ۾ ايندو اوترو ئي ڏيکاري ڏيندو.

ساڳي ريت غير متناهي حقيقت (تجلي) به جهڙي صورت ۾ پرتور وجهندي، سندس مقدار به اهو ئي ڏسڻ ۾ ايندو. حضرت رسول الله صلي الله عليه وسلم جن فرمايو آهي ته: ”قيامت جي ڏينهن صالح بانها الله تعاليٰ کي ايئن ڏسندا، جيئن منجهند جو سج يا چوڏهين جو چنڊ، جنهن جو ڪوبه خفاء ڪونه هوندو.“

مطلب آهي ته هر هڪ صالح بانهو پنهنجي ظرف موجب بغير ڪنهن خفاء جي ذات حق جو ظهور پسندو.

(الف) جڏهن اوهان کي هي ڳالهه سمجه ۾ آئي ته عڪس جو ظهور ائيني جي صورت آهر ئي ٿيڻو آهي، ساڳي ريت ذات حق جي ڄاڻڻ لاءِ ڪائنات جو دورو به هڪ ائينو آهي، جنهن سان تجلي قائم ٿيڻ کان پوءِ خدا شناسي جي حقيقت واضح ٿي وڃي ٿي.

اسان هن مضمون جي مٿئين حصي ۾ ڪائنات جي دورن جو ذڪر ڪري آيا آهيون ته جو به ڪائنات جو دور هلندڙ هوندو آهي، ان جو پنهنجي ما قبل يا ما بعد (اڳ ۽ پوءِ) واري دوري سان جيڪو تعلق هوندو، ان جو علم الله تعاليٰ کان سواءِ ٻئي ڪنهن به مخلوق کي ڪونه هوندو آهي. پوءِ اهو جن هجي يا بشر. (اهو آهي علم غيب جنهن کي ڪوبه پيغمبر يا اوليائن ۽ حڪماڻن مان پروڙي نٿو سگهي.) پوءِ ڪائنات جي جنهن به هلندڙ دوري سان تجلي قائم ٿيندي سا انهيءَ دوري جي سمورين شين جي مالڪ يا حاڪم هوندي ۽ ماڻهو الله تعاليٰ کي انهن صفتن سان سڃاڻيندا. جهڙو انهيءَ دوري واري ائيني ۾ تجلي الاهيه جو رنگ هوندو. ڇاڪاڻ ته ماڻهن کي انهيءَ تجلي کان سواءِ جيڪا انهيءَ دوري جي ائيني ۾ ڏسڻ ۾ اچي ٿي، خدا شناسائي لاءِ ٻيو ڪوبه امڪان ڪونه آهي، جيئن هڪ شخص جي صورت ائيني ۾ ڏيکاري وڃي ته ڏسندڙ لاءِ ته ان ائيني واري صورت تي اهو ساڳيو ماڻهو آهي، جنهن جو کيس عڪس ڏيکاريو وڃي ٿو نه ٻيو ڪجهه.

جدا جدا دورن تي جيڪي به تجليون نازل ٿين ٿيون، تن جو سلسلو به اڻ ڪٽ يا غير متناهي آهي ۽ اهي سڀ تجليون وري تجلي اعظم جا ڪرڻا يا اولڙا آهن، جنهن جي حقيقت ڏاڍي اونهي آهي.

(ب) ڪنهن به دوري ۾ سڀ کان پهريان جنهن شيءِ جي پالوت ٿئي ٿي، تنهن شيءِ جي هي خاصيت هوندي آهي ته انهيءَ دوري ۾ جيڪي به گڻ يا صفتون هجن ٿيون سڀني کي وجداني شڪل ۾ جمع ڪندو، جيئن ته حيات، علم قدرت ۽ ٻيون صفتون جيڪي ڪائنات جي دوري ۾ موجود هونديون سي سموريون صفتون ذات حق کان فائز يا پالوت ٿيندڙ پهرين شيءِ ۾ رڪجا جمع هونديون، جنهن جي ذريعي ئي باقي ڪائنات ۾ انهن جو ظهور ٿئي ٿو.



گهڻن حڪيمن جو اصول آهي ته ”الواحد لايعدر عنه الا الواحد“ يعني ته هڪ مان فقط هڪ شيءِ ئي ظاهر ٿيندي آهي. حڪيمن جو مطلب آهي ته الله تعاليٰ جي ذات واحد پهريان هڪ شيءِ پيدا ڪئي، جنهن مان ڪائنات جو دور شروع ٿيو، مگر متڪلمين انهيءَ اصول جا منڪر آهن ۽ ذرعي ڪتابن ۾ ان تي ڪافي بحث ٿيل آهي. هيٺين درجن جا عالم به متڪلمين سان متفق آهن ۽ پريشان ڪندڙ بحث تي مسئلا ڇيڙي ڇڏيا اٿن.

پر محققن عالم جي جماعت هنن پوئين متڪلمين جي بجاءِ اڳوڻن حڪيمن سان متفق آهن، جن مان امام شاه ولي الله به هڪ آهي. اهڙي طرح مولانا محمد قاسم صاحب به انهيءَ مسئلي ۾ امام فخر الدين رازي جو تابع نه ٿيو، پر اڳوڻن حڪيمن سان اتفاق ڪيو اٿس. يعني ”الواحد لا يعدر عنه الا الواحد“ هڪ مان فقط هڪ شيءِ پيدا ٿيندي آهي، جي اصول موجب ان کي پهرين شيءِ يا صادر اول سڏيو ويندو آهي ۽ صادر اول جي ذات حق سان جا نسبت آهي، ان جو نالو شاه ولي الله جي اصطلاح ۾ آهي: ”الابداع“ انهيءَ الابداع يا ذات حق کان پهرين شيءِ پالوت ٿيندڙ مان ئي سموري ڪائنات جو دور وجود ۾ ايندو آهي ۽ انهيءَ الابداع ۾ اهي سڀ صفتون يڪجا جمع هونديون آهن، جي ڪائنات جي دوري ۾ منتشر طور نظر اچن ٿيون. انهيءَ شيءِ مان ٻين شين جي ٺهڻ يا پيدا ٿيڻ جو نالو آهي ”خلق“.

اڳوڻن حڪيمن جي اصطلاح ۾ ”الابداع“ جو نالو آهي ”جعل بسيط“ ۽ خلق جو نالو آهي ”جعل مركب“ هن ۾ لفظن جو فرق آهي باقي حقيقت ۾ هڪ ئي آهي.

ڪائنات جي دوري کي پوري طرح سمجهڻ لاءِ حڪيمن يا صوفين جي ڪتاب کي غور سان پڙهجي، هنن اصطلاحن جو سمجهڻ ۽ حل ڪرڻ تمام ضروري آهي.

(ب) صادر اول جون ٻه حالتون آهن: هڪ سندس حيثيت، ٻي سندس صورت.

صورت جيڪا هن سان لازمي آهي، تنهن ۾ ڪابه ڦير گهير ڪانه ٿيندي آهي، پر متبدل شڪليون ساڻس عارضي طرح لاڳو ٿينديون رهنديون. صادر اول جي اصلي صورت کي ”نفس ڪليه“ يا ”نفس الكل“ به سڏيو ويندو آهي. پر صادر اول جي حقيقت در اصل ڪائنات جو هڪ ان ڦرندڙ گهرندڙ مادو آهي، جنهن ۾ ڪوبه تغير يا تبديل ڪونه ٿئي ٿو، ان کي شاه ولي الله جي اصطلاح ۾ ”نفس رحمان“ سڏيو ويندو آهي. شيخ محي الدين ابن عربي انهيءَ ماده جو ادنيٰ جو ”نفس رحمان“ نالو رکيو آهي، جنهن ڪري انهيءَ نالي رکڻ ۾ ٻنهي حڪيمن جو اشتراڪ سمجهڻ گهرجي.

صادر اول جي صورت يعني نفس ڪليه کان سندس حقيقت يعني نفس رحمان کي مخلوقات جي پيدا ڪرڻ ۾ اڳرائي يا تقدم هوندو آهي، ڇاڪاڻ جو حقيقت جي خواهش رهندي آهي ته وڏي ۽ وسيع ٿئي ۽ وحدت مان ڪثرت بڻجي. گويا صادر اول جي اها ذاتي خواهش آهي، جا سندس حقيقت يعني نفس رحمان جي ذريعي ظهور پذير ٿيڻ گهري ٿي. جنهن کان پوءِ سندس صورت يعني نفس ڪليه مان هڪ نئين شيءِ مناسب لباس ۾ تيار ٿيندي وڃي ٿي. يعني ته ڪائنات جون شيون پيدا ٿينديون وڃن ٿيون، ان جو نالو آهي مخلوق.

(پ) صادر اول جي صورت جنهن کي نفس ڪليه سڏيو وڃي ٿو، پهرين تجللي لاءِ هڪ آئينو يا سندس عرش آهي. هن اسان جي دور ۾ سڀ کان وڏي تجللي ”الرحمان“ جي آهي. قرآن شريف جي آيت ”الرحمان علي العرش استوي“ جي به اها ئي معنيٰ آهي. هي مسئلو عام فهم نه آهي، تنهن ڪري اسان ان تي وڌيڪ بحث ڪرڻ نٿا گهرون.

اهڙي طرح صادر اول کان جيڪي پهريون شيون صادر ٿيون، تن ۾ سڀ کان وڏيون به



شيون آهن: 1. عرش ۽ 2. الماء. عرش ۾ تمام صورتون جمع آهن ۽ تجللي اعظم تائين پهچڻ لاءِ انهن ٻنهي جي ذريعي جدا جدا رستا آهن.

الماءِ حقيقت ۾ سڀ شيءِ جو مادو اوت آهي، جنهن بابت ”وجعلنا من الماء كل شيءٍ محيط“ ڏانهن اشارو آهي. يعني اسان سڀ شيءِ الماء مان پيدا ڪئي آهي. (تفصيل لاءِ ”تفهيمات الاهيه“ پڙهڻ گهرجي)

اسان مٿي چئي آيا آهيون ته تجللي اعظم تائين پهچڻ واسطي انسان لاءِ عرش ۽ الماء ئي هڪڙا ذريعا آهن، سو هن لاءِ جو ڪوبه انسان مادي ۽ جسم کان خالي نه هوندو آهي، تنهن ڪري تجللي تائين سندس رسائي تڏهن ٿي سگهندي، جڏهن تجللي جو مظهر جسم ۾ مادو هوندو.

هن جسماني صورت جي مرڪزي جسم يعني عرش عظيم تي جيڪا تجللي پرتو پيل آهي، سا پهرين تجللي نه آهي، پر ثانوي آهي، ڇاڪاڻ ته پهرين تجللي جيڪو عڪس جو نفيس ڪليه تي پيل هو، جنهن جو بيان اڳ ۾ ٿي چڪو آهي، پر جنهن صورت ۾ پهرين تجللي عام فهم کان قدرتي بلند آهي، تنهن ڪري هن ثانوي تجللي کي پهرين درجي ۾ رکيو ويو آهي.

(ت) تجللي جو عرش عظيم يا وڏي دوري جي آئيني ۾ ڏسڻ جو مثال هن ريت سمجهڻ گهرجي ته اسان جنهن به شيءِ کي ڏسڻ گهرون ٿا ته ضروري آهي ته اها شيءِ اسان جي سامهون هجڻ گهرجي، تڏهن ئي اسان هن کي پوري طرح ڏسي سگهنداسين. پر جيڪڏهن اها شيءِ اسان جي پوئتان آهي، جنهن ڏانهن اسان منهن ڪري آهون سامهون ڏسي نٿا سگهون. پر هن کي ڏسڻ به گهرون ٿا ته پوءِ ان جي ديدار جو ذريعو هي آهي ته آئيني ۾ سندس عڪس ورتو وڃي، جنهن جي وساطت سان ئي اسان هن کي ڏسي سگهنداسين. ان کان سواءِ ٻيو ڪوبه ذريعو ڪونه آهي. هاڻي آئيني ۾ ان ايل تصوير جي عڪس تي غور ڪرڻو آهي ته انهن ٻنهي جي پاڻ ۾ ڪهڙي مناسبت آهي. يعني جيڪڏهن آئينو ايڏو وڏو آهي، جنهن ۾ تصوير ته آئي پر اڃا به آئيني جا پاسا پلڙ بچي پيا آهن ته پوءِ ڏسندڙ کي يقين ٿيندو ته آئينو جدا شيءِ آهي ۽ عڪس يا تصوير جدا شيءِ قائم ٿيل آهي. پر جيڪڏهن ڪو ڪاريگر اهڙو آئينو ڪڍي ناهي بيهاري جو تصوير کان هڪ تر جيترو به وڏو يا ننڍو نه هجي، بلڪ تصوير آئيني سان ۽ آئينو تصوير سان ٺهڪي ۽ برابر سراب ٿي بيهي ته ان حالت ۾ آئينو هر گز نظر نه ايندو، فقط تصوير ئي تصوير سامهون هوندي، ڪو به ماڻهو جنهن کي اصل حقيقت جي سڌ نه هوندي سو ان تي عڪس جو شهبو نه ڪندو، پر اصل سمجهندو. ان کي چئبو آهي آئيني ۾ تصوير جو استواءِ.

هاڻي ڄاڻڻ گهرجي ته تجللي اعظم جو عڪس عرش عظيم واري آئيني تي اهڙي طرح برابر سراب ٿي پيل آهي، جو جنهن ماڻهو جي بصيرت عرش تائين ويندي ته هن کي الرحمان جي تجللي نظر ايندي، ڇاڪاڻ جو ٻنهي جو پاڻ ۾ استواءِ آهي. الله تعاليٰ جي حقيقي ذات کي ڪنهن نه سمجهيو آهي. جيڪڏهن سمجهيو آهي ته اها تجللي اعظم يا ٻي ڪابه تجللي هوندي آهي.

(ث) عرش ۽ عرش جي تجللي کان هيٺ جيڪا مخلوق آهي، تنهن کي عالم مثل چئبو آهي. جتي مخلوقات جي هر هڪ نوع جو امام يا بنيادي نمونو موجود آهي ۽ انهن سڀني جي مرڪزي نقطي کي ”حظيرة القدس“ جو نالو ڏنل آهي ۽ حظيرة القدس ۾ وري مخلوق جي سڀني نوعن جي امامن جو به امام يعني انسان ڪبير رهي ٿو. اهو انسان سموري انسانيت جا فرد اتان پيدا ٿي وري به اتي وڃي ختم ٿين ٿا. انهيءَ انسان اعظم جي ذريعي سان ڪي فرد عرش تائين ۽ ڪي تجللي اعظم تائين پهچن ٿا. انهيءَ قسم جي انساني ترقي جا مدارح طئي ڪرڻ حظيرة القدس جي خاص علمن مان هڪ شيءِ آهي.



حظيرة القدس واري امام انسان كبير جي قلب تي عرش عظيم جي تجلي نازل ٿئي ٿي. معرفت الاهي جي معاملي ۾ پهريون سبق هي آهي ته امام نوع انسان (انسانذات) يا انسان كبير جي قلب تي جيڪا تجلي پوي ٿي، ان جو تعارف ڪرايو ويندو ۽ ان جي ذريعي عرش عظيم جي تجلي جو جلوو ڏسندو. قيامت جي ڏينهن انسان پنهنجي پالڻهار جو حظيرة القدس ۾ ديدار ڪندو. بشرطڪ انهيءَ منزل تائين پهچي چڪو هوندو ۽ اها پهچ هڪ تمام وڏي نعمت آهي. انبياءَ ۽ سندن طريقي جا داعي يا اولياءَ ۽ حڪماءَ حظيرة القدس جا اصحاب اليمين آهن، جن جو ذڪر قرآن مجيد ۾ آيل آهي.

(ت) 1. نفس ڪليه واري تجلي اعظم جو نالو آهي ”الله“ 2. جسماني تجلي جي عرش جو نالو آهي ”الرحمان“ 3. حظيرة القدس جي امام نوع انسان جي قلب تي جنهن تجلي جو پرتو پوي ٿو، ان جو نالو آهي ”الرحيم“.

هن الرحيم جا شعاع هر هڪ انسان جي قلب تي پنهنجو عرش بڻائين ٿا. تنهن ڪري هر هڪ انسان سان الرحيم جي شعاع جو ڪو نه ڪو تعلق هوندو ۽ هر هڪ انسان جي عملن جو الرحيم جو شعاع حساب وٺندو. يعني جڏهن الرحيم جي تجلي جو بسيط يا پورو ظهور ٿيندو، تڏهن ان جو نالو ٿيندو ”مالڪ يوم الدين“ اهو ئي راز آهي جو سورة فاتحه (الحمد) کان سواءِ نماز ئي نه ٿيندي آهي.

4. رب العالمين جي عالمن مان مراد عالمن يا جهانن جا دروازا آهن، جن جو ذڪر ٿي آيو آهي ۽ حظيرة القدس ۽ عالمن جو نالو اقوام آهي. يعني رب الاقوام!

نوٽ: حضرت العلامة الامام سنڌي مدظلہ العالی سخت بيماري جي حالت ۾ هن مضمون جا نوٽ لکريا هئا، هنن کي صاف ڪري ڪتاب جو حوالي ڪيو ويو ته سندن علالت جا دورا بلڪل وڏي ويا، جنهن کان پوءِ دارالرشاد گونٺ پير جهنڊي ڏانهن ڪراچي مان روانا ٿي ويا ۽ انهيءَ سفر ۾ خاڪسار به ساڻ هو. الله تعاليٰ کين صحت بخشي ته باقي مضمون مڪمل ڪيو ويندو. (سهيڙيندڙ: مولانا دين محمد وفائي، مدير توحيد ڪراچي)

**قرآن جي تعليم انقلاب جي تعليم**

تبديلي ۽ ڦيرڦار جي چڪتان جو سلسلو ايترو ته وسيع آهي، جو ڪائنات جو ڪوبه حصو ان کان بچيل نه آهي. بي جان مادي جي طبعي ڦيرڦار کان وٺي، حيوانات جي بقا لاءِ جدوجهد (Struggle for Existence) تائين هر جڳهه هي سلسلو ڦيرڦار جي ڪري ئي نظر اچي ٿو. حيوانن ۾ جيئن جيئن سمجه ۽ عقل وڌندو رهي ٿو، تيئن تيئن حياتيءَ جي چڪتاڻ منجهيل صورت اختيار ڪندي وڃي ٿي. ايتري تائين جو انسانن ۾ معمول واري جيئن جي چڪتاڻ، ان کان وڌي جهاد في سبيل الله يعني اصولن جي خاطر جنگ جي منزل تائين پهچي وڃي ٿي.

انساني سوسائٽي ۾ هڪ طبقو ٻئي طبقي تي غلبو حاصل ڪري، ان طبقي جو ناجائز استحصال (Exploitation) شروع ڪري ٿو. هيٺو طبقو، ڪمزور هئڻ ڪري سگهاري يا حاڪم طبقي جو مقابلو نتو ڪري سگهي ۽ ويتر ڪمزور ٿيندو رهي ٿو. پوءِ هڪ حد اهڙي ضرور اچي ٿي جتي اهو طبقو وڌيڪ برداشت نتو ڪري سگهي ۽ حاڪم جي خلاف جدوجهد شروع ڪري ٿو. اها جدوجهد ٻه صورتون اختيار ڪري ٿي. (1) ارتقائي جدوجهد هن مرحلي ۾ ڏوهاري طبقي جي سڌارڻ جي ڪوشش رڳو واعظ ۽ نصيحت سان ڪئي ويندي آهي. (2) انقلاب: انقلاب جو طريقو هيءَ ٿيندو آهي، جو خرابي پيدا ڪندڙ حاڪم- پارٽي جي خلاف ڪو مفڪر، دعوت ۽ تبليغ شروع ڪندو آهي. هو هڪ اهڙي جماعت تيار ڪندو آهي، جيڪا پنهنجي منزل ماڻڻ لاءِ پنهنجو سڀ ڪجهه، جان مال، مٿ ماڻڻ مطلب ته هر پياري شيءِ قربان ڪرڻ لاءِ تيار هوندي آهي.



**ذي القربي جا حق**

انسانن ۾ جيڪي جيڪي بيماريون پيدا ٿينديون آهن، معاشي، سماجي، اخلاقي، انهن کي نبي سڌارڻ لاءِ مبعوث ٿيندا آهن. نبي ڪريم ﷺ جي زماني ۾ عرب جا ماڻهو توڙي ٻي دنيا جا انسان شرڪ جي بيماريءَ ۾ ورتل هئا. انهن کي توحيد ۽ الله جي عبادت جي تعليم ذريعي سڌارڻ ڪرڻ لاءِ نبي ﷺ مبعوث ٿيا. ماڻهو خود غرضي، لالچ، زبردستي ۽ سرمائي طلبيءَ جي حوس ۾ والدين جا حق، مٿين ماڻهيتين، رشتيدارين جا حق، غريبن ۽ مسڪينن جا حق وساري وينا ته نبي ﷺ جن انهن کي اهي حقن ياد ڏياريا.

الله جي وحدانيت جي تعليم کان پوءِ حسن سلوك جي معاملي ۾ الله تعاليٰ ماءُ پيءُ سان حسن سلوك کانپوءِ مٿن ماڻهن سان حسن سلوك کي وڌيڪ اهميت ڏني آهي، بني اسرائيلن جي عهد جو ذڪر ڪندي الله فرمايو:

وَإِذْ أَخَذْنَا مِيثَاقَ بَنِي إِسْرَائِيلَ لَا تَعْبُدُونَ إِلَّا اللَّهَ ۗ وَبِالْوَالِدَيْنِ إِحْسَانًا وَذِي الْقُرْبَىٰ وَالْيَتَامَىٰ وَالْمَسْكِينِ (البقره . 83)

(جڏهن الله تعاليٰ بني اسرائيلن کان عهد ورتو ته: عبادت صرف الله جي ڪيو. والدين، ماڻهن، يتيمن ۽ مسڪينن سان سهڻو سلوك ڪيو.)

بئي هنڌ الله تعاليٰ ساڳيءَ طرح توحيد ۽ والدين سان حسن سلوك جي ذڪر ۽ يتيمن ۽ مسڪينن جي ذڪر ڪرڻ کان پوءِ پاڙي وارن سان حسن سلوك جو ذڪر ڪيو آهي، ته ان ۾ به ماڻت پاڙيسرين جو الڳ ۽ پرسان رهندڙ پاڙيسرين جو الڳ ذڪر ڪيو آهي:

وَأَعْبُدُوا اللَّهَ وَلَا تُشْرِكُوا بِهِ شَيْئًا ۚ وَبِالْوَالِدَيْنِ إِحْسَانًا وَبِذِي الْقُرْبَىٰ (النساء: 36)

(الله جي عبادت ڪيو، ان سان ڪنهن کي به شريڪ نه ڪيو والدين سان سهڻو سلوك ڪيو، ماڻتن، يتيمن، مسڪينن، پاڙيسري ماڻتن ۽ اجنبي پاڙيسرين، پاسي ۾ هلندڙ ساٿي ۽ مسافر ۽ غلامن سان سٺو سلوك ڪيو بيشڪ الله تعاليٰ آڪڙ ڪندڙ ۽ وڏائي ڪندڙ کي پسند نه ڪندو آهي. آڪڙ ڪندڙ ۽ وڏائي ڪندڙ پاڻ به بخل ڪن ٿا ۽ ٻين کي به بخل جو مشورو ڏين ٿا.) هن آيت مان حسن سلوك جي تعليم جي سبق سان گڏ جڏهن الله تعاليٰ آڪڙ ڪندڙ ۽ وڏائي ڪندڙ سان محبت نه ڪرڻ ۽ انهن جي بخل ڪرڻ ۽ ٻين کي به بخل جو مشورو ڏيڻ جو ذڪر ڪيو آهي ته ان مان معلوم ٿئي ٿو ته حسن سلوك جو تعلق صرف رويي سان نه پر مال خرچ ڪرڻ سان به آهي. يعني پاڙيسري ۽ مٿن ماڻتن سان حسن سلوك رڳو اهو ناهي ته انهن سان رويو سٺو هجي، پر ان سان گڏ انهن تي پنهنجي مال مان خرچ ڪرڻ به حسن سلوك جو حصو آهي. الله تعاليٰ بئي هنڌ هن طرح حڪم فرمايو آهي:

وَإِذَا الْقُرْبَىٰ حَقًّا وَالْيَتَامَىٰ وَالسَّكِينِ وَالسَّبِيلِ وَلَا تُبْدُوا ثَمَنًا (بني اسرائيل: 26)

(ذي القربي (ماڻت) مسڪينن ۽ مسافرن کي انهن جو حق ڏيو ۽ اجايو خرچ نه ڪيو.)





وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ (نساء: 1)

الله کان، جنهن جي نالي هڪ ٻئي کان سوال ڪندا آهيون ۽ مائٽين چئڻ کان ڊجو. مائٽيءَ جو الله وٽ ايترو وڏو مقام آهي، جو الله مؤمنن کي ان بابت سخت تاڪيد ڪري ٿو ته مائٽين جو مڪمل لحاظ رکيو. ايترو لحاظ رکيو جو الله جو رکيو آهي. مائٽين چئڻ کان ايترو ڊجو جيترو اللہ کان ڊجو آهي. ٻئي هنڌ، مائٽين چئڻ کي الله تعاليٰ منافقن ۽ مشرڪن جو شيو قرار ڏنو آهي، فرمائي ٿو:

فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَعُوا أَرْحَامَكُمْ (محمد: ۲۲)

(جيڪڏهن اوهان منافقن ۽ مشرڪن) کي ولايت ۽ حڪومت ملي وڃي ته جلد ئي زمين ۾ فساد برپا ڪندؤ ۽ مائٽيون چئڻ ۾ دير ٿي نه ڪندؤ.)

بخاري شريف ۾ جبير بن معمر کان مروِي آهي. رسول الله ﷺ جن فرمايو آهي: ”لايدخل الجنة قاطع“ (رشتيداري ٽوڙيندڙ جنت ۾ داخل نه ٿيندو) بخاري ابو هريره ۽ انس بن مالڪ کان روايت نقل ڪئي آهي ته: جيڪو رزق جي ڪشادگي گهري تنهن کي صلہ رحمي ڪرڻ (مائٽي ڳنڍڻ) گهرجي.“ ٻي روايت آهي ته: الله تعاليٰ فرمائي ٿو، جيڪو مائٽي جوڙيندو ان سان آءٌ جوڙيندس جيڪو مائٽي چوندو ان سان مان چوندس.“ پهرين وحي وقت نبي ﷺ جن کي حضرت خديجه تسلي ڏيندي فرمايو: انڪ لتصل الرحم“ (تون مائٽيون جوڙڻ وارو آهين) هن مان ثابت ٿيو ته نبي ﷺ وحي ملڻ کان اڳ به مائٽيون ڳنڍڻ جي خصلتن جا صاحب هئا. هيءُ سڀ حديثون ۽ آيتون ٻڌائڻ ٿيون ته دين اسلام ۾ مائٽي جوڙڻ، مائٽيءَ جي حقن جو لحاظ ڪرڻ هڪ تمام اهم باب آهي. ان جي اسلام جي معاشرتي نظام ۾ خاص ۽ تمام وڏي اهميت آهي. ان ئي اهميت جي پيش نظر الله تعاليٰ نبي ﷺ جن کي فرمايو

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ (شوري: 22)

(اي نبي تون چئو: آءٌ ان تي اوهان کان ڪو به اجر نه ٿو گهران صرف مائٽن ۾ محبت گهران ٿو.) يعني مائٽيون چئو نه، انهن کي جوڙيو ۽ مائٽن سان محبت ڪيو، اهو منهنجو اجر آهي. هن مان ثابت ٿئي ٿو ته مائٽين ۾ محبت رسول الله ﷺ جن جي دعوت جو هڪ اهم مقصد آهي، جنهن جو حصول جهڙوڪ دين جي اهم مقصد جو حصول آهي. حقيقت به اهائي آهي ته اسان مان هر هڪ مائٽن جي حقن جو لحاظ رکي، مائٽن جي هر تڪليف ۾ مدد ڪرڻ لڳي ته هوند اسان جو معاشره جنت نظير بنجي پوي. ڇو ته اسان مان هر هڪ ماڻهو هڪ لحاظ کان ڪيترن ئي ماڻهن جو هڪ ئي وقت ۾ مائٽ هوندو آهي ۽ ڪيترا سندس مائٽ هوندا آهن. اهي سڀ مائٽ هن جو ۽ هيءُ انهن سڀني جو خيال ڪري ته اسان مان ڪو به ماڻهو ڏکيو نه رهي. سک ۽ سکون، امن ۽ محبت ميسر ٿي وڃن. رسول الله ﷺ جن دعوت ڏيڻ شروع ڪئي، تڪليفون سٺيون، مشڪلاتون ڏنيون، دشمنيون پرايون، پنهنجا مت ۽ عزيز سندس ويري ٿي پيا، کين ان جو ٻيو ڪوبه اجر گهريل نه هو. نه دولت، نه اقتدار ۽ نه ڪو ذاتي غرض. بس صرف ايترو گهريل هو ته مائٽين ۾ محبت قائم ڪريو، ته جيئن ڪو به انسان بي يارو مددگار نه رهي. ڪوبه انساني فرد مشڪلاتن ۽ پریشانين ۾ به سهارا نه رهي. ان جا مائٽ، مائٽيءَ جو حق سمجهي ان جو سهارو ۽ پرجهلو بنجن. اهو اهڙو مقصد آهي جيڪو حقيقت ۾ دين جي دعوت جو تمام وڏو ۽ اهم



مقصد آهي. ڪي اسان جا ڀائر مت موڙهيل ’مودة في القربى‘ مان رسول الله ﷺ جي مائٽن جي محبت مراد وٺندا آهن. يعني صرف بنو هاشم ۽ بنو عبدالمطلب. ڇا اها ڳالهه مائٽين ڳنڍڻ جي خصلت جي عڪاسي ٿي ڪري!! ته رسول الله ﷺ جن صرف پنهنجي ڏاڏي ۽ هڪ چاچي جي طرفان مائٽن جي محبت گهرن، ٻين چاچن ۽ ٻين ڏاڏن جي اولاد جي محبت جي گهر نه ڪن. حالانڪ ’مودة في القربى‘ واري آيت سورة ’شوري‘ جي آهي، جيڪا سورة مڪي آهي. ۽ نبي ﷺ جن جي مڪي زندگيءَ جي به شروع دعوت جي زماني جي آهي، جڏهن نبي ﷺ جن جي نياڻي حضرت فاطمة الزهرا جي حضرت علي رضی اللہ عنہ عن سان شادي به ڪانه ٿي هئي. ۽ ان وقت نبي ﷺ جن جي مائٽن کي ڪا تڪليف خاص طور درپيش به ڪانه آئي هئي جو پاڻ ﷺ قريش ۾ دعوت لاءِ اٿن ته مان اوهان کان پنهنجن مائٽن سان محبت جو سوالي آهيان. هيءُ ته اهو دور هو جڏهن نبي ﷺ تي ايمان آڻڻ واري صحابه جي هڪ مختصر جماعت سخت آزمائشون سهي رهي هئي. انهن لاءِ ته نبي ﷺ جن ڪنهن کان رحم ۽ محبت جي خيرات ڪانه گهري!! پوءِ صرف پنهنجي مائٽن سان محبت جو اجر ڇو گهرندا!!! بلڪ هيءُ ته اهو وقت هو جڏهن کين پنهنجي مائٽن کي ڊيچارڻ جو حڪم مليو: ”واندر عشيرتک الاقربين“ (پنهنجي مائٽن کي ڊيچار) (شعرا: 214)

موقعو هجي ها ته آءٌ ’عشيرت‘ جي حوالي سان به بحث ڪيان هان. نبي ﷺ ته مڙني قريش کي ’يا معشر قريش‘ ڪري سڏيندا هئا. معشر جي معنيٰ صرف قبيلو ئي نه هوندي آهي؛ ٻيءَ جي طرفان مائٽ به ان جي معنيٰ هوندي آهي. قبيلو هڪ ئي پيءُ جي گهڻين شاخن جي ميڙ کي چئبو آهي. مائٽي ڳنڍڻ ۽ صلہ رحميءَ جي تقاضا ته اها آهي ته پوري قبيلي جي مائٽين کي جوڙجي، ائين نه ته صرف بنو هاشم ۽ بنو عبدالمطلب کي مائٽ قبول ڪري ٻين کان ٽوڙجي. الله تعاليٰ قرآن شريف ۾ بنو هاشم ۽ بنو عبدالمطلب جي محبت جو ذڪر نه ڪيو آهي بلڪ قرآن ۾ ته الله تعاليٰ ’لايلاف قريش‘ ۾ قريش کي محبت جي نعمت سان نواڙڻ جو ذڪر ڪيو آهي. آخري نتيجي جي طور الله تعاليٰ مڙني مسلمانن ۽ انهن جي قبيلن جي پاڻ ۾ ڀائر ٿيڻ جي نعمت جو ذڪر ڪيو آهي: فاصبحتم بنعمة اخوانا.“ بهرحال ’مودت في القربى‘ مان مراد قرآن جي ڪوڙ آيتن جي تناظر ۾ اها آهي ته هر مؤمن پنهنجي مائٽن سان محبت ڪري، انهن سان سٺو سلوڪ ڪري ۽ انهن جي حقن جي اداڻگي ڪري. انهن تي ڪو ڏکيو وقت اچڻ نه ڏئي.

صرف مائٽن جي گهڻائي سان هڪ جانثار هٿيار بند فوج بڻجي نٿي سگهي، جيستائين انهن ۾ واحد قوميت جو روح پيدا نٿو ٿئي ۽ انهن ۾ اتحاد ۽ اتفاق ۽ هڪ ئي مقصد کي حاصل ڪرڻ جو مقصد نه هجي. جيڪي حڪومتون ظلم، ڏاڍ ۽ جبر سان ڪنهن قوم جي جهاد جي جذبي کي ختم ڪرڻ چاهينديون آهن، اهي سڀ کان پهريائين سياسي فريب جي ذريعي منجهن ڏڦير، بغض، ڪينو ۽ هڪ ٻئي سان انتقام جو ناپاڪ روح پيدا ڪري سندن هيڪڙائي کي چيهو رسائينديون آهن ۽ پوءِ اها قوم آهستي آهستي فنا ٿي ويندي آهي.

(مولانا ابوالڪلام آزاد، صدين جون صدائون، ص 89)



## پنهجو پاڻ سڃاڻو

هر مرد ۽ عورت لاءِ هن دنيا ۾ پهريون ڪم هي آهي ته هو پنهنجو پاڻ کي ڳولهي وٺي. هو اها ڳالهه ڄاڻي وٺي ته مان ڪير آهيان؟ هن دنيا ۾ ڇا لاءِ آيو آهيان؟ منهنجي زندگيءَ جي منزل ڇا آهي اهاڻي ڄاڻ ۽ دريافت آهي جتان ماڻهوءَ لاءِ زندگيءَ جي حقيقي سفر جي شروعات ٿئي ٿي. جڏهن اها دريافت ٿي وئي ته پوءِ انسان جو جيڪو به عمل هوندو سو خوبي ۽ سندرتا وارو هوندو. علي ابن ابي طالب جو هڪ قول آهي ته ”قيمه البرء ما يحسنه“ يعني ڪنهن انسان جو ملهه ان جي ان عمل سان آهي، جنهن کي هن خوبي (excellence) سان سرانجام ڏنو.

حقيقت هي آهي ته هر انسان جي هڪ سندرتا ۽ ايڪسيلينس هوندي آهي. هر انسان فطري طور تي ڪا اهڙي سندرتا ۽ صلاحيت کڻي پيدا ٿيندو آهي، جنهن ۾ هو خصوصي ملڪو رکندو هجي. ماڻهوءَ جو ڪم هي آهي ته هو فطرت جي ڏنل پنهنجي انهيءَ خصوصي عطا ”مايחסنه“ (excellence) کي دريافت ڪري وٺي ۽ پوءِ ان جي مطابق، هو پنهنجي عملي زندگيءَ جي رٿا بندي جوڙي. جيڪڏهن هو سٺو استاد آهي ته هو پنهنجي ان فيض کي وڌ کان وڌ انسانن تائين پهچائي ۽ پنهنجي شاگردن کي بلندن جي طرف روان ڏوان ڪري. جيڪڏهن هو ڪنهن شعبي جو پروفيسر آهي ته ان شعبي ۾ ديوانگيءَ جي حد تائين پنهنجي محويت ڏيکاري، خلق خدا جي لاءِ اهنجن ۽ ڏکيائين دور ڪرڻ جو سبب بڻجي. جيڪڏهن هو اڳواڻي جي لياقتن سان پرپور آهي ته هو پاڻ کي ميسر حالتن ۾ بلند نگاهه، دلين موهندڙ گفتن ۽ جاکوڙي جذبي ۽ عمل سان ليڊر جون ذميواريون نڀائي. جيڪڏهن هو پلور ورتو آهي ته پاڻ ارڻ ۽ خود حوالگيءَ جو مثال بڻجي پنهنجي سات سان سات نڀائي. مطلب ته هر حيثيت ۾ ماڻهو پنهنجي لياقتن ۽ مهارتن کي خوب تر نتيجن جي لاءِ استعمال ڪري سگهي ٿو. هن دنيا ۾ ڪنهن لاءِ اعليٰ ڪاميابي حاصل ڪرڻ جو اهو ئي واحد طريقو آهي.

عام طرح ڏٺو ويو آهي ته گهڻا ماڻهو وڌيڪ وڏي ڪاميابي حاصل ڪري نه ٿا سگهن. انهيءَ جو سڀ کان وڏو ڪارڻ اهو ئي آهي ته هو پنهنجي سندرتا (excellence) دريافت نٿا ڪري سگهن. هو پنهنجو پاڻ کي اهڙي ڪم ۾ لڳائي ڇڏين ٿا، جنهن لاءِ هو پيدا ٿي نه ڪيا ويا هئا. ۽ پوءِ سڄي زندگي مايوسيءَ جو شڪار رهن ٿا ۽ آخر ڪار ان ئي پيٽ ۾ مري ڪپي وڃن ٿا.

خلقتهار هر انسان کي ڪنهن وڏي ڪم لاءِ پيدا ڪيو آهي، پر عام طور تي حالت اها آهي، جو ماڻهو انهيءَ وڏي ڪم کي ڪري ڪونه ٿا سگهن. هو ننڍڙين ڪاميابين ۾ قاسجي وڃن ٿا ۽ وڏي ڪاميابيءَ تائين رسڻ کان رهجي وڃن ٿا. انهيءَ المي (tragedy) کان بچڻ صرف انهيءَ انسان لاءِ ممڪن آهي، جيڪو پنهنجو بي رحمائو محاسبو ڪرڻ لاءِ تيار هجي ۽ انسان محاسبه کان پوءِ وري هڪ نئين زندگيءَ جو آغاز ڪري، جنهن ۾ هو پنهنجي سندرتا (Excellence) کي وڌ کان وڌ استعمال ڪري رهيو هجي.

## رحمة للعالمين جي مثالي زندگيءَ ۽ سندن تعليم

پاڻ ڪريم صلي الله عليه وسلم رحمت جو سج بڻجي هن دنيا جي تختي تي طلوع ٿيا. سندن پوري زندگي رحمت جو پيغام ڏيندڙ آهي. سندن حيات مبارڪ تي لکجي ته هر شي ۾ رحمت ئي رحمت پئي جهلڪندي. سندن پروگرام پورو رحمت آهي. پر هتي اسين سندن عطا ڪيل اقتصادي نظام ۽ معاشي زندگيءَ ۾ رحمت جي پالوت جي ڪجهه جهلڪين کي پيش ڪرڻ چاهيون ٿا.

اقتصادي ۽ معاشي زندگيءَ جي حوالي سان جيڪڏهن رحمة للعالمين جي زندگيءَ ۽ پروگرام جو مطالعو ڪيو وڃي ته سندن تعليم ۾ ”انفاق“ ۽ ”احسان“ جي جهلڪ چٽيءَ طرح نظر ايندي. معاشي زندگي ۾ سندن تعليم ۽ عمل اسان کي سبق ڏئي ٿو ته هر هڪ انسان هڪ ٻئي سان مدد ڪري، هڪ ٻئي کي پنهنجو پيءُ سمجهي، ان جي ضرورت کي پنهنجي ضرورت سمجهي ڪري پورو ڪري، هڪ ٻئي جي خدمت ۽ پلائي جو جذبو اندر ۾ هر وقت زندهه هجي. سندن تعليم آهي ته سڀ انسان هڪ جسم وانگر آهن. جيڪڏهن ڪنهن کي به ڪا تڪليف پهچي يا ضرورت پئي ته ان تي مال خرچ ڪرڻ ائين آهي جيئن پنهنجو پاڻ تي.

پاڻ انفاق (خدا جي راهه ۾ خرچ ڪرڻ) خدا جي ٻانهن جي پلائي لاءِ خرچ ڪرڻ جي تمام گهڻي تلقين ڪندا هئا ۽ پنهنجي عمل سان ان جو عملي درس ڏئي ڪري ٻين ۾ رغبت ۽ پلائي جي جوش ۽ جذبي کي پڻ پيدا ڪندا هئا. سندن در تان ڪو به ضرورت مند هٿين خالي نه موٽندو هو، جيڪو به ڪا صدا هڻندو هو ته ان جي اها گهرج پوري ڪئي ويندي هئي. پاڻ وٽ ذخيرو نه ڪندا هئا، جيڪي ڪجهه هوندو هو، اهو خدا جي ٻانهن کي ڏئي ڇڏيندا هئا.

پر نه رڳو ٻين جي ضرورتن کي پوري ڪرڻ جي تعليم ڏين ٿا، بلڪ ضرورت مند سان شفقت ۽ محبت جي رويي جو به سختي سان تاڪيد ڪن ٿا ۽ گڏوگڏ ضرورت مند کي ڏئي ڪري احسان جتلاڻ کان به تمام سختي سان منع ڪن ٿا. سندن درس آهي ته ضرورت مند کي ڏئي ڪري ڪو به مالدار ان تي ڪو ٿورو نٿو ڪري، بلڪ اهو ته ضرورت مند جو حق آهي، جيڪو هو پنهنجو وصول ڪري رهيو آهي.

انساني عقل هتي دنگ رهجي وڃي ٿو. ڇا ته رحمة للعالمين جي اقتصادي تعليم آهي، ته هڪ طرف مالدارن ۾ خيرخواهي ۽ همدرديءَ جي جذبن کي پيدا ڪري انهن کي خرچ ڪرڻ جو حڪم ڏنو ٿو وڃي ته ٻئي طرف سرندي وارن جي مال ۾ ضرورت مند ۽ فقيرن کي به حق ڏيئي ڪري انهن جي خودي ۽ عزت نفس جو تحفظ پڻ ڪيو وڃي ٿو. سرندي وارن کي ٻين ضرورت مند تي خرچ ڪرڻ ائين ضروري آهي جيئن پنهنجن شخصي ۽ گهريلو ضرورتن تي. ۽ محتاج وري انهيءَ لاءِ نٿو وٺي ته مالدار سندس مٿان ڪو ٿورو ڪري رهيو آهي، بلڪ اهو ته سندس حق آهي، جيڪو الله جل شانہ مقرر ڪيو آهي.



انفاق سان گڏ احسان (نيڪيءَ جو اعليٰ معيار) به سندن معاشي تعليم جو بنيادي حصو آهي. يعني جيڪڏهن هنگامي حالتون پيش اچن يا غير معمولي ڪيفيت معاشي ۾ وجود ۾ اچي ته ان وقت ضرورت کان وڌيڪ دولت عام ڀلائيءَ لاءِ خرچ ڪئي وڃي. مثلاً جيڪڏهن مالي فرائض ۽ واجبات جي ادا ڪرڻ کانپوءِ به سماج ۾ معاشي ابتر ۽ غير متوازن حالت رهي ٿي ته ان وقت مالدارن تي اضافي ٽيڪس هڻي اعتدال جي فضا کي قائم ڪيو ويندو. ان ۾ به مالدار ٿورو نتو ڪري، بلڪ اهو ٻين کي سندن حق پهچائي رهيو آهي. اهڙي طرح ڪا جنگ جي حالت ٿي پوي يا ڪا اهڙي ضرورت پيش اچي جنهن ۾ سڀني جو فائدو هجي يا اها اسڪيم سوسائٽي لاءِ اهميت رکندڙ هجي ته ان صورت ۾ به مقرر ڪيل واجبات کان وڌيڪ ورتو ويندو. (ان باري ۾ پاڻ ڪريم صلي الله عليه وسلم ۽ سندن اصحابين رضي الله عنهم جو عمل تاريخ ۾ محفوظ آهي.) جيڪو ٻين جي پرگهور نتو لهي، ٻين جي مدد نتو ڪري، ان کي پنهنجي پوئلڳن ۾ شمار نٿا ڪن. حضرت انس رضي الله عنه جي روايت مطابق رسول الله صلي الله عليه وسلم جن فرمايو: ”ان انسان مون تي ايمان نه آندو (منهنجي جماعت مان نه آهي) جنهن جي پروارو ضرورت مند انسان بڪ ۾ رهيو ۽ هيءُ پاڻ پيت پري ڪري سمهي پيو، جڏهن ته ان جي حاجت جي سندس کي خبر به هئي.“ (الطبراني في الكبير)

پاڻ ڪريم صلي الله عليه وسلم جن جي رحمت سندن جي اقتصادي پاليسي ۾ به واضح طور تي نظر ايندي. سندن جي دور ۾ قيصر ۽ ڪسريءَ به وڏيون معاشي قوتون هيون جيڪي استحصال ۽ جبرتي قائم هيون.

انهن ۾ پيسي جي بڪ، هڪ ٻئي کان مال ۾ اڳ ڪڍڻ ۽ ٻين جا حق غصب ڪرڻ جهڙا ڪڏا ڪم ۽ جذبا عام هئا. ويچاري عوام کان جانورن وانگي ڪم ورتو ويندو هيو. بخل، حرص، ساڙ ۽ ڪينو سوسائٽي جي مالدار طبقي جو شعار بڻجي چڪو هيو. انسانيت موت جي منهن ۾ وڃي پئي هئي. رڳو جهالت جي اونداهي ئي اونداهي هئي. عوام تمام گهڻن مصيبتن ۽ مشڪلن جي زنجيرن ۾ جڪڙيل هيو. پاڻ رحمت للعالمين ٿي ڪري آيا. پنهنجي رحمت جي پالوت ڪندي اهڙو ته اقتصادي نظام ڏنائون جنهن ۾ نه سرماڻيدارانه ظلم جي بوءِ هئي، نه جاگيردارانه نظام جون تباه ڪاريون. پاڻ دولت کي الله تعاليٰ جي نعمت قرار ڏئي ڪري انفاق ۽ احسان سان ان جي شڪر ادا ڪرڻ جو حڪم ڏنائون. مسابقت جي ماحول کي ختم ڪري رواداري ۽ هڪ ٻئي جي مدد ۽ خدمت ڪرڻ جو نظام جوڙيائون. پاڻ اهڙو ته عدل ۽ تقويٰ جي بنياد تي سماج وادي معاشرو تشڪيل ڏنائون جنهن ۾ هر هڪ جي حقن جو تحفظ پئي ٿيو ۽ ان ۾ ٻنهي جهانن جي ترقي جو سامان انسانن لاءِ تيار ڪيائون. جڻ ته حسنة في الدنيا ۽ حسنة في الآخرة جو مهڪندڙ نظارو هيو ۽ اهڙن سڀني چور دروازن کي بند ڪري ڇڏيائون جنهن سان ڪنهن خاص ٽولي، جماعت يا قوم کي فائدو پهچي ۽ ٻيا خدا جي رحمت کان محروم رهجي وڃن.

بيشڪ سندن اهو نظام پوري انسانذات لاءِ رحمت آهي ۽ سڀني انسانن لاءِ ڀلائي ۽ ڪاميابي جو خدائي دستور. اهو رحمت للعالمين جو دنيا تي ڪيڏو وڏو احسان آهي جو پاڻ اهڙو ته انسانيت جي ڀلائي جو نظام ڏنائون جو جنهن تي اڳتي هلي سندس پوئلڳن قيصر ۽



ڪسري جي ظالم شهنشاھي نظام کي توڙي رحمت ڀريو نظام عطا ڪيو جنهن سان انسانيت ايڏي وڏي مصيبت کان آجي ٿي پئي.

اها سندن رحمت، شفقت جي باجهه هئي جو دنيا ۾ يڏخلون في دين الله افواجا جي منظر جي صورت ۾ ظاهر ٿي. اهڙو معاشرو جنهن ۾ هر هڪ هڪ ٻئي سان محبت ۽ شفقت سان پيش اچي ٿو. هڪ ٻئي جي مدد ڪرڻ ۾ دل خوشي مان نه ماپندي هئي. بيشڪ اهڙو ماحول معلم جي رحمت، محبت ۽ شفقت جي زندهه تصوير آهي.

دنيا ۾ جيڪي به محتاج ٿي سگهن ٿا، پاڻ انهن کي بيان ڪري انهن لاءِ مختلف صورتن ۾ انفاق جا حڪم جاري ڪيائون. متن مائتن جي مدد، پاڙيسرن جي پرگهور، يتيمن، مسڪينن ۽ قيدين جي خبر گيري، غلامن جي آزادي، مسافرن جي ضرورت پوري ڪرڻ، مقروضن جي قرضن جي ادا ڪي ڪرڻ ته جيئن هو پنهنجن پيرن تي بيهي سگهن. مطلب ته هر ضرورت مند ۽ حاجتمند جي باري ۾ الڳ الڳ انفاق جا حڪم جاري ڪيائون.

بيشڪ پاڻ صلي الله عليه و آلہ وسلم جن پنهنجي قول، عمل ۽ دستور سان اهڙو ته اقتصادي ڍانچو تيار ڪري ڏيکاريو جنهن ۾ محبت ۽ خدمت جو جذبو ٽمڪندڙ پئي نظر آيو.

اڄ جي دنيا ۾ ڪيترائي پيغمبر صلي الله عليه وسلم جن تي ايمان جا دعويدار آهن، پر غور ڪيو وڃي ته ڪيترا حقيقي عاشق ۽ مؤمن آهن. اڄ ڪيترائي عالیشان محلن ۾ رهندڙ، وڏين گاڏين ۾ سفر ڪندڙ ۽ دلڙيب بيدن تي سمهندڙ نظر اچن ٿا. ۽ انهن جي ئي خطي ۾ ڪيترائي انسان بڪايل، ڦٽ پات تي سرد راتين ۾ ڪنهن رحمت ڀري پيغام جا منتظر آهن.

بيشڪ اسان جيڪڏهن رحمت للعالمين جو رحمت ڀريو پيغام کڻي نڪري پئون ته ضرور دنيا يڏخلون في دين الله افواجا جي منظر کي ڏسندي. جڏهن اهو رحمت جو نظام دنيا جي سڀج بڻبو ته بيشڪ محبت ۽ الفت جي خوشبو مهڪندي. هر طرف کان رحمت للعالمين جي صدا بلند ٿيندي ۽ هر چپ تي اللهم صل علي سيدنا و مولانا محمد و آلہ وسلم جو ترانو گائبو رهيو!

### حڪمت قرآن انسٽيٽيوٽ جا ڇپايل ڪتاب

150/=	سيرت رسول ڪه عملي پهلو (مولانا ابوالڪلام آزاد)	130/=	انساني شخصيت جي ترقي
300/=	مجموعه تفاسير امام سندھي (مولانا عبید اللہ سندھي)	50/=	قرآنی هدايت
35/=	اسلام ڪيئن شروع ٿيو؟ (مولانا عبید الواحد جامي)	30/=	تفسير سورة المزمل
45/=	اسلام ڪيئن پھيلا؟ (مولانا عبید الواحد جامي)	20/=	تفسير سورة المدثر
35/=	نبي ياک کون تھے؟ (مولانا عبید الواحد جامي)	20/=	تفسير سورة العصر
35/=	قرآن ياک ڪيائے؟ (مولانا عبید الواحد جامي)	20/=	تفسير سورة الجمعة والمنافقون
300/=	ترجمان القرآن (مولانا ابوالڪلام آزاد)	200/=	أم الكتاب (مولانا ابوالڪلام آزاد)
250/=	غير متبادل قوانین الہامی (پروفیسر ڈاکٽر فاروق عزیز)	40/=	قرآن کا مطالعہ ڪيئن ڪيا جائے (مولانا عبید اللہ سندھي)
500/=	تفسير فاروقی فی معارف القرآن (خواجہ عبدالحی فاروقی)	30/=	قرآن کا مقدمہ (مولانا عبید اللہ سندھي)
250/=	شرح حجتہ اللہ البالغہ (مولانا عبید اللہ سندھي)	300/=	جوامع السیرت <small>صلى الله عليه وسلم</small> (مولانا محمد میاں)
130/=	مجموعہ اوراد و وظائف قرآنی (مولانا عبید اللطيف)	250/=	الوحی الحمدی (علامہ سید رشید رضا)



## انسان جي تلاش

انسان جي اندر هڪ عجيب خصوصيت آهي جيڪا ڪنهن ٻي مخلوق ۾ نه آهي. اهو آهي ان کي تلاش جو جذبو. هر ماڻهو پيدائشي طور اهڙي تلاش جو جذبو رکي ٿو، جنهن کي هن حاصل نه ڪيو آهي. ڪا به حاصل ڪيل ڪاميابي کيس اڃان به وڌيڪ طلب جي معاملي ۾ مطمئن نه ٿي ڪري سگهي. ڪا به ناڪامي ان جي اندر جي ان جذبي کي فنا نٿي ڪري سگهي. فلاسفر ان کي آڻيڊيل جي طلب چوندا آهن.

ها آڻيڊيل جي طلب سڀني انساني سرگرمين جي حقيقي محرڪ سگهه آهي. اگر اها طلب نه هجي ته سڀ سرگرميون اڃانڪ ٺپ ٿي وينديون. انساني ذهن جي اها زبردست طلب آهي، جنهن کي فرائڊ غلط طور جنسي خواهش سان تعبير ڪيو آهي. ايڊلر ان کي غلط طور تي طاقت جي حصول جي خواهش ڏيکاري آهي. ميڪ ڊوگل غلط طور چيو ته اها انسان جي حيواني جبلتن جو مخلوط پراسرار نتيجو آهي. مراڪس ان کي غلط طور ثابت ڪرڻ جي ڪوشش ڪئي آ ته انساني زندگي رڳو معاشي خواهش آهي ۽ اها ئي تمام سرگرمين کي ڪنٽرول ڪري ٿي. هاڻي ان توجيها کي غلط قرار ڏيڻ لاءِ اهوئي ڪافي آهي ته اهي شيون جن ماڻهن کي پوري طرح به مليون ته به مطمئن نه ٿي سگهيا. انهن جي اندرين هستي ساڳي طرح بي چين رهي جيئن ماڻهو شين جي حاصلات کان اڳ بي چين رهندو آهي.

انسان هزارن سالن کان پنهنجي آڻيڊيل کي انهن شين ۾ تلاش ڪندو ٿو رهي، مگر ڪوبه شخص اهو اطمينان حاصل ڪري سگهيو ته هن پنهنجي تلاش جو مڪمل جواب حاصل ڪيو هجي. ان معاملي ۾ بادشاهه ۽ امير به اوترو ئي مطمئن رهيا جيئن غريب ۽ مفلس ماڻهو. اهو ڊگهو تجربو ثابت ڪرڻ لاءِ ڪافي آهي ته ”نظر اچڻ واري“ دنيا ۾ ماڻهو جي تلاش جو جواب موجود ناهي. ان جو جواب ”نه نظر اچڻ واري“ دنيا ۾ آهي، جنهن کي ماڻهون محسوس نه ڪري سگهي ٿو مگر ڏسي نه ٿو سگهي.

حقيقت اها آهي ته ان کي جي اها طلب خدا جي طلب آهي. ماڻهو جنهن آڻيڊيل جي حاصلات لاءِ بي قرار رهندو آهي، اهو خود سندس خالق آهي. اهو دراصل خدا ئي آهي، جنهن لاءِ هر ماڻهو کي تڙپ آهي. اهو سندس روح ۾ سمايل آهي. هر ماڻهو فطرت تحت مسلسل خدا جي ڳولا ۾ رهندو آهي. هو پنهنجي اندروني جذبي تحت دنيا جي مختلف شين ڏانهن نھاري ٿو ۽ سمجهي ٿو ته شايد اهو ئي سندس تلاش جو جواب آهن. مگر جڏهن هو ان کي حاصل ڪري وٺي ٿو ۽ ويجهو ٿي سندس تجزيو ڪري ٿو ته کيس معلوم ٿي وڃي ٿو ته هي ته اها شيءِ ناهي جنهن جي ڳولا جي مون کي جستجو هئي. خوش قسمت اهي انسان آهن جيڪي پنهنجي تڙپ ۾ حقيقي حاصلات تائين پهچي وڃن ٿا.

## دنيا ۽ آخرت جو اسلامي نظريو

آخرت هڪ اهڙي حقيقت جو نالو آهي، جنهن کان ڪوبه عقلمند ماڻهو غافل نٿو رهي سگهي. پر ان جو مطلب اهو به ناهي ته ماڻهو دنيا کان ئي بيگانو ٿي وڃي. هيءَ ڳالهه بلڪل ائين آهي، جيئن ڪو ماڻهو پنهنجي ايندڙ وقت لاءِ ڪو منصوبو جوڙي ۽ ان جي تياري اڃ کان ئي شروع ڪري ڇڏي. پر اهڙي ماڻهو کي بيوقوف سڏيو ويندو جيڪو پنهنجي ايندڙ وقت جي منصوبي تي عملدرآمد لاءِ پنهنجي موجوده حالتن ۽ ضرورتن کان غافل ۽ بيگانو ٿي وڃي ۽ نتيجي ۾ نه پنهنجو حال سڌاري سگهي ۽ نه ئي مستقبل.

دعوت ۽ سکيا جي ميدان ۾ ڪي ماڻهو بيان ڪيل مٿئين حقيقت کي ذهن ۾ ناهن رکندا، جنهن ڪري سڌاري جي بدران بگاڙ پيدا ٿي ويندو آهي. ماڻهو اهو سمجهڻ لڳندا آهن ته دين، دنيا جو دشمن آهي ۽ هي ته پاڪائي ۽ قرب الاهي تيستائين حاصل ٿي نه ٿو سگهي جيستائين مفلسي ۽ سڃاڻي وڪوڙي نه وڃي. انهن ماڻهن جو وطيرو اهو هوندو آهي جو زندگي جي حقيقتن، مادي قانون ۽ ڪائنات جي اندر الله تعاليٰ جي سنت کان بي خبر رهي ڪري صرف تقدير تي پاڙي زندگي کي ڪل حاصلات سمجهندا آهن. اهڙي سوچ جو نتيجو اهو نڪتو جو انساني شعور بگاڙ جو شڪار ٿي ويو ۽ مسلمانن جي اندر اهڙا نسل پيدا ٿي پيا جيڪي نه دين جي حقيقت کي سمجهي سگهيا ۽ نه دنيا ۾ ڪو فائدو حاصل ڪري سگهيا. اهڙي طرح مسلمانن جي تباهي ۽ بربادي ۾ ٻين ڪوتاهين سان گڏ دين ۽ دنيا متعلق سمجهه جي کوٽ به هڪ وڏو سبب رهيو آهي.

بيشڪ دين ۾ آخرت، بهشت ۽ دوزخ بابت سڀئي ڳالهين وضاحت سان موجود آهن، پر انهن سڀني ڳالهين جو مقصد انسان کي صحيح رستي تي هلاڻ، آخرت جي مقابلي ۾ دنيا کي اوليت ڏيڻ کان روڪڻ ۽ ان کي اڻ ڪت ۽ دائمي زندگيءَ جي تياري لاءِ هوشيار ڪرڻ آهي.

دنيا کي سمجهڻ ۾ ڪوتاهي ڪرڻ، دنيا ۾ لاچار ۽ بيوسي واري زندگي گهارڻ، پنهنجي زندگيءَ جي مهار بين جي هٿ ۾ ڏئي مجبوري ۽ محرومي واري زندگي گذارڻ کي پاڪائي يا تقويٰ جو نالو نٿو ڏئي سگهجي. هن قسم جي سوچ ته بلڪل ٻاراڻي حرڪت چئبي جنهن سان دين ۽ ان جي بنيادي مقصدن کي حاصل ڪرڻ ۾ ناقابل تلافِي نقصان پهچي ٿو. سوال آهي ته آخر الله تعاليٰ جي طرفان عطا ڪيل صلاحيتن کان ڪم نه وٺڻ ۽ بيوسي ۽ لاچار واري زندگي اپنائڻ سان دين اسلام جي ڪهڙي خدمت ڪري سگهجي ٿي؟

عالمن جو چوڻ آهي ته ڪنهن عمل جي درستگي ۽ قبول ٻوڻ لاءِ سٺي سوچ ۽ پلائيءَ وارو طريقو اختيار ڪرڻ ضروري آهي. پلائي وارو طريقو اختيار ڪرڻ جو هي مطلب آهي ته جيڪو عمل ڪيو وڃي سو روايت ۽ شعور جي مطابق هجي. مثال طور جيڪڏهن ڪو ماڻهو ڪاٺ پيشڻ جي بدران ڳالهائڻ ٻولهاڻن کان چُپ رهڻ جو روزو رکي يا رکوع ۽ سجدي کان بغير نماز پڙهي



تہ سندس اهو عمل قبول نٿو ٿي سگهي ڇو ته اهو عمل شريعت جي خلاف آهي. اهڙيءَ طرح اڄوڪي دؤر ۾ ڪير ٽينڪ جو مقابلو لٽ سان يا هن ايتمي دؤر ۾ گهوڙي تي ويهي جهاد ڪري ته سندس اهو عمل به قابل قبول ناهي، ڇاڪاڻ ته اهو عمل شعور کان خالي آهي.

مون هڪ نصيحت ڪندڙ کي ٻڌو جيڪو ماڻهن کي سورة التڪاثر جو تفسير ٻڌائيندي دنيا کان لا تعلقي جي لاءِ هدايت ڪري رهيو هو. مون کي خيال ٿيو ته اسان هن ڳالهه کي سمجهڻ ۾ ڪيڏي نه وڏي غلطي ڪري رهيا آهيون. جڏهن ته حقيقت هيءَ آهي ته هن سورة ۾ زندگيءَ جي هڪ خراب پاسي جو خبرداريءَ سان نقشو چٽيو ويو آهي. اڄوڪي دؤر ۾ مال ميٽڙ لاءِ هرڪو چرين وانگر پيو ڊوڙي ۽ ڊڪي، جنهن ڪري ماڻهو مال ملڪيت جي مناسب استعمال کان بي خبر ٿي ويا آهن ۽ يقيني طور تي هيءَ تمام ئي ڦٽڪار جوڳي ڳالهه آهي. ڇو ته مال دولت جي پوڄا ۾ لڳو رهڻ هڪ طرف انسان جي اخلاق ۽ ڪردار کي ڦٽائي ڇڏي ٿو ته ٻئي طرف کيس سندس ٻين ڪيترين ئي ذميدارين کان به غافل ڪري ٿو ڇڏي. مال دولت بابت وري الله تعاليٰ قرآن پاڪ ۾ هن طرح به حڪم ڏئي ٿو:

وَلَا تُؤْتُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيَامًا وَارْزُقُوهُمْ فِيهَا وَاكْسُوهُمْ وَقُولُوا لَهُمْ قَوْلًا مَعْرُوفًا ﴿النساء: ٥﴾

”اوهان جو مال متاع جنهن کي الله تعاليٰ اوهان جي لاءِ گذران جو وسيلو بنايو آهي، سو بي سمجهه ماڻهن (يعني ننڍي عمر وارن نادان ڇوڪرن) جي حوالي نه ڪري ڇڏيو (جو متان اڃايو برباد ڪري ڇڏين) پر هيئن ڪريو جو هنن جي مال مان هنن کي ڪارايو پياريو ۽ لٽو ڪپڙو ڏيو ۽ چڱيون ڳالهيون هنن کي سمجهايو.“

مطلب ته مال دولت حاصل ڪرڻ ۽ ان جي واڌاري لاءِ ڪوشش به ضروري آهي، ڇو ته مؤمن ٻانهو ان (مال ملڪيت) جي ڪري پنهنجي ذميدارين کان بيگانو نٿو ٿئي پر اڃان به پنهنجي فرض ادائين ۽ ان ۾ مال ملڪيت کان مدد حاصل ڪري ٿو. هن آيت جو مقصد به آخرت ڏانهن ڌيان ڇڪائڻ آهي ۽ دنيا کان بيگانو ڪرڻ ناهي. مسڪيني، مفلسي ۽ لاچار واري زندگي اپنائڻ سان نه اسلام جي ڪا خدمت ڪري سگهجي ٿي، نه ڪا ان کي طاقت ملي سگهي ٿي ۽ نه ئي وري ان جي سکيا يا تدريس ۾ ئي ڪا ترقي حاصل ٿي سگهي ٿي. اهو به ضروري آهي ته مال دولت جي گهٽائي جي ڪري بي ديني، نافرمان، آڪڙ يا وڏائي ۽ ڪنجوسيءَ واري وات هلڻ کان پاسو ڪيو وڃي. پر اڃا به ڀلو ائين آهي ته اهو (مال دولت)، دين جي مقصدن کي حاصل ڪرڻ جو خيال دل ۾ رکي جائز طريقن کي اپنائي ڪمايو وڃي.

حاصل مطلب هي آهي ته دولت جو پوڄاري ٿي وڃڻ توڙي ڄاڻي ٻهجي تنگدست ۽ لاچار ٿي وڃڻ، اهي ٻئي ڦٽڪار جوڳا عمل آهن ۽ اهڙيءَ روش کان پاسو ڪرڻ ضروري آهي. ڪي ماڻهو مالدار ٿي ڪري الله جا نافرمان ٿي وڃن ٿا ۽ ڪي مفلس ٿي ڪري ذلت واري زندگي گهارڻ تي مجبور ٿين ٿا. پر هڪ مؤمن نه ته نافرمان ۽ نه ئي وري ذليل يا خوار ٿي سگهي. ڪيترا ئي مال ملڪيت وارا الله جا شڪرگذار ۽ ڪيترائي غريب عزت ۽ غيرت واري زندگي گذاريندڙ آهن!

آخر هڪ مسلمان کي ان ڳالهه مان ڪهڙي هٿ حاصل جو هو دنيا کان لا تعلق ٿي وڃي ۽



ٻيو ڪو اچي ان تي ڏنڊو کوڙي ويهي رهي؟ اهڙي سوچ رهي ته پوءِ امت جي ترقيءَ جو قافلو ڪيئن اڳتي وڌي سگهندو؟ ڇا حال ٿيندو جڏهن ماڻهن کي سمجهايو وڃي ته حضرت عثمان ۽ حضرت عبدالرحمان بن عوف رضي الله عنهما تعاليٰ عنهم جهڙا مالدار، جن پنهنجو سڄو مال ملڪيت اسلام جي لاءِ بخشش (وقف) ڪري ڇڏيو، بهشت ۾ مفلس ۽ لاچار ماڻهن کان گهڻو پوءِ داخل ٿيندا؟

ابن ڪثير پنهنجي ڪتاب ۾ هڪ حيرت ۾ وجهندڙ اسرائيلي داستان بيان ڪيو آهي. قصو هن طرح آهي ته ٻن ماڻهن ڪنهن واپار ۾ ڀائيواري ڪئي، جن جي گڏيل موڙي اٺ هزار درهم هئي. انهن ۾ هڪڙو شريف ۽ نڪ هئو ۽ ٻيو وري ڪمينو ۽ بد ڪردار ماڻهو هو. بد ڪار هڪ هنرمند جڏهن ته نڪ ۽ شريف ماڻهو بي هنر هئو جنهن ڪري بد ڪار شخص بيزار ٿي ڀائيچارو ختم ڪري ڇڏيو. (اسان پڇون ٿا ته مؤمن ٻانهو آخر هنرمند ڇو نه ٿو ٿئي؟ هوڏانهن حديث ۾ اچي ٿو ته الله تعاليٰ هنرمند مؤمن کي پسند ڪري ٿو). خير، ٻئي چٽا پنهنجو پنهنجو حصو وٺي الڳ ٿي ويا.

ان کان پوءِ ڇا ٿيو جو بد ڪار ماڻهو پنهنجي حصي مان هڪ هزار دينار سان هڪ گهر خريد ڪيو ۽ نڪ ماڻهو وري هڪ هزار دينار صدقو ڪري ڇڏيا ته جيئن کيس بهشت ۾ گهر ملي. (اسان پڇون ٿا ته آخر هڪ نڪ انسان کي هن دنيا ۾ پنهنجو گهر ڇو نه هجي؟) ٻئي هزار مان بدڪار ماڻهو شادي ڪئي ۽ نڪ ماڻهو ٻيو هزار به صدقو ڪيو ته جيئن کيس بهشت ۾ حور ملي (اسان پڇون ٿا ته نڪ ماڻهو دنيا ۾ شادي ڪري پاڻ ۽ هڪ هڪ عورت کي گناهه کان بچاءَ جو سامان ميسر ڪري ڏيڻ، ۽ پنهنجي زال تي خرچ ڪرڻ سان دنيا ۾ اڻ ڳڻيون نيڪيون ڇو نه ڪمائي؟) باقي رهيل ٻه هزار دينار مان بدڪار ماڻهو هڪ باغ خريد ڪيو (۽ هڪ پر آسائش زندگي گذارڻ لڳو) جڏهن ته نڪو ڪار ماڻهو باقي ٻه هزار به صدقو ڪري ڇڏيا ۽ مفلسي ۽ لاچار واري زندگي گذارڻ لڳو. اهڙي قسم جي خوش بياني ديني مقصدن ۽ زندگيءَ لاءِ تباهي آڻيندڙ آهي.

مان رڳو اهو ٻڌائڻ ٿو گهران ته جهڙي طرح الله تعاليٰ جي راه ۾ مرڻ جو نالو جهاد آهي اهڙي طرح الله تعاليٰ جي ٻڌايل سڌي وات تي زندگي گذارڻ به يقيناً جهاد ئي آهي. مال دولت جي ڪمائڻ ۾ ناڪامي جي صورت ۾ دين جي مدد ڪرڻ ۾ به ناڪامي پلٽ پوي ٿي. اها هڪ حقيقت آهي ته خرچ اهو ئي ڪري سگهندو جنهن وٽ ڪجهه هوندو. اهو ئي سبب آهي جو حديث ۾ اچي ٿو ته طاقتور مؤمن ڪمزور مؤمن کان ڀلو آهي. قرآن پاڪ ۾ الله تعاليٰ فرمائي ٿو:

وَلَيْنَ اَذَقْنَا لِلانْسَانِ مِثًا رَحْمَةً ثُمَّ نَزَعْنَاهَا مِنْهُ إِنَّهُ لَكَيْنُوسٌ كَفُورٌ ﴿٥٠﴾ وَلَيْنَ اَذَقْنَا لِنَعْمَاءَ بَعَدَ ذٰلِكَ مَسْتَهٗ لَيَقُولُنَّ ذٰلِكَ السَّيِّئَاتُ عَنِّي اِنَّهُ لَفَرِحٌ فَخُورٌ ﴿٥١﴾ اِلَّا الَّذِيْنَ صَبَرُوا وَعَمِلُوا الصَّالِحَاتِ اُولٰٓئِكَ لَهُمْ مَغْفِرَةٌ ﴿٥٢﴾ وَاَجْرٌ كَبِيرٌ ﴿٥٣﴾ ﴿هود﴾

” ۽ جيڪڏهن اسان انسان کي پاڻ وٽان رحمت جو مزو چڪايون ٿا ۽ پوءِ وري اها هٽائي ٿا ڇڏيون ته هو هڪدم مايوس ۽ ناشڪر ٿي وڃي ٿو. ۽ جيڪڏهن کيس ڏک پهچي ٿو، ۽ ان بعد کيس راحت جو مزو ٿا چڪايون ته پوءِ چوي ٿو ته هاڻي خرابيون مون کان ڀڄي ويون، حقيقت



هيءَ آهي ته ان وقت انسان خوشيءَ ۾ پر جي وڃي ٿو ۽ پٽاڪون هٿڻ لڳي ٿو. مگر جيڪي ماڻهو صبر ڪن ٿا ۽ نيڪ عمل ڪن ٿا تن جو اهو حال ناهي، انهن لاءِ بخشش آهي ۽ تمام وڏو اجر به آهي.

مٿئين آيت مان چٽيءَ طرح خبر پوي ٿي ته جڏهن انسان جو حال اهو آهي جو آسودگيءَ وقت وڌائي ڪندڙ ۽ نافرمان، جڏهن ته سڃاڻيءَ جي وقت وري نا اميد ۽ دل شڪستو ٿي وڃي ٿو. هٿڻ ته ائين گهرجي ته کيس ثابت قدم رهي پنهنجي ذميدارين کي وسارڻ نه گهرجي ۽ اها ئي روش هڪ مؤمن جو شان آهي. مؤمن جي سوچ اها ئي هوندي آهي ته الله تعاليٰ جيڪا کيس آسودگي ڏني آهي سا رڳو هن اڪيلي جي لاءِ ناهي، پر ان ۾ انهن ماڻهن جو به حصو آهي جيڪي غريب، نادار ۽ پریشان حال آهن.

فَأَمَّا الْإِنْسَانُ إِذَا مَا ابْتَلَاهُ رَبُّهُ فَأَكْرَمَهُ وَنَعَّمَهُ فَيَقُولُ رَبِّي أَكْرَمَنِ ۝ وَأَمَّا إِذَا مَا ابْتَلَاهُ فَقَدَرَ عَلَيْهِ رِزْقَهُ فَيَقُولُ رَبِّي أَهَانَنِ ۝ كَلَّا بَلْ لَا تَكْفُرُونَ الْيَتِيمَ ۝ وَلَا تَحَاطُّونَ عَلَيْهِ طَعَامِ الْيَتِيمِ ۝ وَتَأْكُلُونَ اللَّحْمَ الْأَكْلًا لُثْمًا ۝ وَتُحِبُّونَ الْمَالَ حُبًّا جَبًّا ۝ (الفجر)

”انسان کي جڏهن سندس پاليندڙ آزمائي ٿو، پوءِ ان کي عزت ڏئي ٿو ۽ نعمت ڏئي ٿو ته هو چوي ٿو ته منهنجي پاليندڙ مون کي عزت ڏني. ۽ جڏهن ان کي هن طرح آزمائي ٿو جو مٿس سندس روزي تنگ ڪري ٿو ته چوي ٿو ته منهنجي پاليندڙ مون کي خوار ڪيو. ائين نه آهي پر اوهين يتيم جي عزت نه ٿا ڪريو ۽ نه ڪي هڪ ٻئي کي مسڪينن کي کاڌي ڏيڻ جي رغبت ڏيو ٿا. ۽ مٿن جو مال ميڙي سيڙي ڪاڙي ٿا. ۽ مال سان محبت رکيو ٿا.“

مطلب ته آسودگيءَ ۽ مالداري به آزمائش ۽ غربت ۽ سڃاڻي به هڪ آزمائش آهي. هيءَ سوچ غلط آهي ته صرف آسودگيءَ ۾ عزت ۽ آبرو ۽ سڃاڻي ۾ پریشاني ۽ ذلت آهي. ان ڳالهه جو دارو مدار ته نتيجي تي آهي. جيڪو ماڻهو سڃاڻي جي وقت پاڪائي ۽ قناعت اختيار ڪري ٿو سو الله تعاليٰ وٽ ان ماڻهوءَ کان تمام گهڻو عزت ۽ مرتبي وارو آهي، جيڪو پنهنجي خوشحالي جي ڪري نافرمان آهي. وري جيڪڏهن ڪنهن ماڻهوءَ کي الله تعاليٰ مال دولت ڏئي آسودو ڪيو آهي ۽ هو به پنهنجي گهر جا دروازا غريبن، مسڪينن ۽ محتاجن لاءِ کولي ڇڏيا آهن ۽ انهن جي پر گهور ۾ پنهنجي مال دولت خرچ ڪري ٿو يا جتي خرچ ڪرڻ جي ضرورت پيش آئي ته هو الله جي راهه ۾ اتي پنٽي نٿو هڻي ته اهڙو ماڻهو بيشڪ پنهنجي امتحان ۾ ڪامياب ۽ ڪاميابي جي ڊوڙ ۾ سويارو آهي. حديث جي اندر وٺڻ واري نه پر ڏيڻ واري هٿ کي ئي فضيلت ڀريو سڏيو ويو آهي.

هاڻي جيڪڏهن ڪو ماڻهو، جنهن کي الله تعاليٰ جهجهي مال ملڪيت سان نوازيو آهي، پوءِ هو ان (الله تعاليٰ) جو حق ادا ڪرڻ وقت جنهن ماڻهوءَ کي ڏئي رهيو آهي، تنهن کي بي آبرو ۽ حقير سمجهي ٿو، ته اهو ماڻهو دين ۽ دنيا سان لاڳاپي بنسبت تمام ئي غلط سوچ ۾ قاتل آهي. اهو هڪ اهڙي طرز فکر آهي، جنهن جي نتيجي ۾ مالدارن جي خلاف ڪدورت ۽ ڪيني جي باهه پيڙ ڪري اٿي ٿي. ڪفر ۽ بي ديني جي رٿي اڏامڻ لڳي ٿي ۽ پوءِ پوري انسانيت جو آئيندو داءِ تي لڳي وڃي ٿو. ڇا ڪميونزم به اهڙي ئي ماحول ۾ نه اسريو ۽ پڪڙيو هو؟

(علامه محمد غزالي جي ڪتاب: ”اسلام ڪه بارے میں 100 سوال“ تان ورتل)



## حکمت قرآن انسٽيٽوٽ جون سرگرميون

- انسٽيٽيوٽ جي طرفان توحيد جي دعوت، قرآن حڪيم جي تعليمات ۽ مختلف ديني موضوعن تي ڇپايل ڪتابن ۽ پمفليٽن جو هڪ پاڪيٽ ناهي اسلام آباد ۾ مقيم سنڌين جي ايدريسن تي سندن گهرن ڏانهن موڪليو ويو.
- انسٽيٽيوٽ جو ماهوار ليڪچر حڪمت قرآن 5 ڊسمبر 2010ع ۽ 2 جنوري 2011ع تي 12 وڳي ٿيو.
- نومبر 2010ع کان رات جو ماهوار مجلس حڪمت قرآن جو آغاز ڪيو ويو. ان سلسلي جو پهريون پروگرام 6 نومبر تي 6:30 ۽ 6 وڳي شام جو شروع ٿيو ۽ رات جو 1:30 تائين جاري رهيو. مجلس جو عنوان هو ”تعمير شخصيت قرآن جي روشني ۾“ حڪيم الاسلام مولانا محمد سليمان طاهر، مولانا محمد انس راجپر، جناب نوراحمد ميمڻ ۽ مولانا عبداللطيف نانگراج جا بيان ٿيا. مجلس ۾ ڪراچي شهر جي ساڻين وڏي تعداد ۾ شرڪت ڪئي. مجلس جو ٻيو پروگرام 25 ڊسمبر تي 6:30 کان رات جو 1:30 تائين جاري رهيو ۽ مٿين صاحبين سان گڏ پروفيسر فاروق عزيز ”قرآن جو مطلوب انسان“ جي موضوع تي خيالن جو اظهار ڪيو ۽ بعد ۾ سڀني شرڪاءَ به سوالن جوابن جي ذريعي رپورٽر شرڪت ڪئي.
- حڪمت قرآن انسٽيٽيوٽ جي پاران ”حڪمت قرآن ڪورس“ جو ٽيون ڪتاب ”تفسير الفرقان“ خواجه عبدالحق فاروقي ڇپجي پڌرو ٿيو، جيڪو فاصلاتي ڪورس جي شاگردن کي روانو ڪيو ويو.
- حڪمت قرآن انسٽيٽيوٽ جو ڊائريڪٽر نوراحمد ميمڻ، ڊائريڪٽر تعليمات حڪيم الاسلام مولانا محمد سليمان طاهر، حڪيم الاسلام مولانا محمد انس راجپر، سنڌ جي معروف شاعر سجاد ميراڻي، جناب محمد نثار ۽ جناب محمد جاويد سعيد تي مشتمل وفد 26 نومبر 2010ع کان سنڌ جو دورو ڪيو، جنهن جو مقصد حڪمت قرآن انسٽيٽيوٽ جي مقصدن هيٺ توحيد جي دعوت ۽ قرآن حڪيم جي ترجمان سان پڙهڻ جي تحريڪ کي اڳتي وڌائڻ هو. 26 نومبر تي وفد پير جهندي ۾ پير سيد عبادالله راشدي ۽ محترم قاضي شوڪت سان ملاقات ڪئي، جنهن ۾ پير صاحب جن پير جهندي جي تعليمي مرڪز کي وري جيارڻ جي خواهش جو اظهار ڪيو ۽ ان مسئلي تي تفصيلي ويچار ٿيو. رات جو دير تائين پير صاحب جن امام انقلاب مولانا عبيدالله سنڌي جي پير جهندي ۾ گذريل ڏينهن جون يادگيريون پڻ تازيون ڪيون. 27 نومبر تي صبح جو 11 وڳي شاهپورچاڪر ۾ مجلس حڪمت قرآن منعقد ٿي، جنهن ۾ ضلعي سانگهڙ جي فاصلاتي ڪورس ڪندڙ شاگردن، شاهپورچاڪر جي اهل علم، عالمن ۽ شاگردن وڏي تعداد ۾ شرڪت ڪئي. جناب ابو مصعب عباسي ۽ جناب عبدالقيوم مجاهد رخشاڻي ميزباني سرانجام ڏني. 5 وڳي شام جو ڪنڊيارو ۾ محترم محمد عثمان عباسي اتان جي استادن، اديبن، شاگردن ۽ ٻين اهل علم جي گڏجاڻي ڪرائي، جنهن ۾ حڪمت قرآن انسٽيٽيوٽ جي مقصدن ۽ سنڌ ۾ قرآن حڪيم جي ترجمان سان پڙهائڻ واري هلچل جي موضوع تي تفصيلي ڳالهه ٻوله ٿي. رات جو محترم مولانا عبدالمومن جي ميزباني ۾ هنڱورجا جي احباب سان ملاقات ٿي. 28 نومبر تي 2 وڳي منجهند آئل فيلڊ خانپور ۾ محترم امان الله پهوڙ جي ميزباني ۾ احباب سان ملاقات ٿي. 5 وڳي غوثپور ۾ حڪمت قرآن انسٽيٽيوٽ ۽ فاصلاتي ڪورس پڙهندڙ شاگردن ۽ اهل علم حضرات جو پروگرام ٿيو، جنهن ۾ قرآن جي دعوت کي وسيع ڪرڻ جي حوالي سان بيان ٿيا. رات 8 وڳي ڪنڌڪوٽ ۾ جناب عبدالحڪيم بجاراڻي ايڊووڪيٽ سپريم ڪورٽ آف پاڪستان پروفيسر محترم عبدالخالق سهرياڻي ۽ جناب حڪيم شفيق محمد جي ميزبانيءَ ۾ سنڌ اندر تبديلي جي محرڪن تي ڪنڌڪوٽ جي اهل علم حضرات سان ليڪچر پروگرام ٿيو.

(ريپورٽ: احمد الدين شربلوچ)